



# 80

*Rivista li tohrog  
kull tliet xhur  
bl-ewwel hargha  
f'April 1986*

*Computer Setting:  
Gwann Abela ofm  
Joseph Magro ofm*

*Stampat:  
Gozo Press*

*Il-Materjal kollu li jidher  
huwa Copyright © ta'  
l-Istitut Frangiskan  
u ta'  
l-Edizzjoni TAU, 2007*

## Werrej

- Editorjal .....1
- Egidio ta' Assisi ....2
- Il-Forma ta' hajja ta' Klara  
u l-Ordni taghha fil-  
Medjuevu (1) .....8
- It-Tielet Ordni Frangiskan:  
Tradizzjoni ta' hajja  
evangelika .....11
- Sorijiet Frangiskani,  
Storja u Spiritwalità 18
- Kotba .....21

### Editorjal

## FRANGISKANI PROFESSIONALI

**I**d-dokument finali tal-Kapitlu Ġenerali Straordinarju OFM li sar f'La Verna u Assisi f'Ottubru 2006, isemmi l-htiega li nimxu mit-tajjeb għall-aħjar fil-kura tal-vokazzjoni Frangiskana taghna («Il Signore ci parla lungo il cammino», n. 52). Fost il-mezzi biex dan isehh, id-dokument isemmi: (1) il-kollaborazzjoni mal-membri l-oħrajn tal-Familja Frangiskana; (2) li l-patrijiet jaqsmu x-xhieda ta' hajjithom fil-fraternità u fl-esperjenzi ta' evangelizzazzjoni flimkien; (3) li nibnu impenn pastorali akbar mal-familji u ż-żgħażaġh; (4) li nghixu bhala fraternità aktar inserita fil-kuntest soċjali u familjari li ahna mdawwrin bih; (5) li nagħmlu dixxerniment dwar il-hajja tal-fraternità bhala l-element fondanti ta' l-għażla vokazzjonali taghna.

Meta wiehed iqis dawn l-elementi, jista' jasal għall-konklużjoni li sserrahlu l-kuxjenza. Fil-fatt, ahna kapaċi norganizzaw hafna inizjattivi li fihom il-Frangiskani kollha, irġiel u nisa, jiltaqqu flimkien. Ahna wkoll kapaċi norganizzaw esperjenzi parzjali ta' evangelizzazzjoni flimkien. Ahna naħdmu hafna mal-familji u fi gruppi ta' żgħażaġh. Ahna ċertament ma aħniex magħluqin ġewwa fil-kunventi taghna, imma inseriti fil-hidma fost tant familji li nafuhom. Ahna norganizzaw bosta laqgħat biex nitkellmu dwar il-fraternità u kif qegħdin nghixuha.

Dan kollu hu pożittiv, imma nibza' li qed jonqos element importanti. Qed nirreferi għall-«professjonalità» li biha ahna nwettqu dawn l-inizjattivi. Bi «professjonalità» minix nifhem neċessarjament li wiehed għandu jkollu lawrja universitarja fil-Frangiskaneżimu. Nifhem, iżda, li wiehed irid ikun jaf il-karizma Frangiskan biex jaħdem ta' Frangiskan. Mhux biżżejjed li nhossuna flimkien għax semplicement niltaqqu flimkien bhala Frangiskani, imma mbagħad ma aħniex kapaċi naħdmu flimkien b'rispett reċiproku lejn it-tradizzjonijiet u l-awtonomija ta' kull familja. Mhux biżżejjed li nevangelizzaw, imma dejjem fuq bażi individwali u rament bhala fraternità. Mhux biżżejjed li naħdmu mal-familji u ż-żgħażaġh, u jkollna gruppi GiFra kullimkien, mingħajr ma nagħtuhom verament bixra Frangiskana b'mod professjonali. Mhux biżżejjed li n-nies iħobbuna bhala sacerdoti, imma ma jarawx fina d-distintiv Frangiskan li għandu jikkarakterizza l-istil tal-hidma taghna. U fl-aħharnett mhux biżżejjed li nitkellmu fuq il-fraternità u ngibu persunaġġi biex jgħallmuna kif nghixu l-fraternità, jekk ahna ma nagħmlu l-ebda sforz biex nibdew konkretament nghixuha bejnietna.

Dan id-diskors imiss mill-qrib il-formazzjoni permanenti, li l-Ministru Ġeneral isejhilha l-«humus» tal-formazzjoni inizjali. Din ir-rivista Frangiskana għandha biss dan l-iskop, li tghinna lkoll insiru aktar «professjonali» mhux f'dak li nagħmlu biss, imma l-aktar f'dak li ahna.

Fr. Noel Muscat ofm

# EGIDIO TA' ASSISI: MISTIKU U RIBELL

*Pierre Brunette OFM – Paul Lachance OFM*  
[«Franciscan Studies» 64 (2006) 83-101]

“O sinjura summiena”, qal fra Egidio mimli b’hegga spiritwali, “jiena nixtieq niġi ghandek biex nisimghek b’attenzjoni halli tirrakkontali t-tifhir tal-Mulej. Jiena rrid niftakar li inti ma tghidx «la la», imma «qua qua», bhallikieku trid tghidli li mhux f’xi hajja ohra, imma hawnhekk, f’din il-hajja, irrid nithabat biex inwettagh għemejjel ta’ merti”<sup>1</sup>.

Din il-ġrajja u ohrajn bħalha jinsabu fit-300 «Dicta» ta’ fra Egidio fl-edizzjoni ta’ Quaracchi<sup>2</sup>. Id-«Dicta» huma tematikament organizzati f’26 kapitli, u jikkellmu dwar il-virtujiet axxetiċi u morali, aktar milli dwar l-evoluzzjoni tal-moviment Frangiskan tal-bidu. Lanqas ma jaghtuna xi dawl speċjali dwar in-natura tal-kontemplazzjoni. Il-fonti prinċipali għall-hajja ta’ fra Egidio huma tliet «Vitae», li kull waħda għandha l-karatteristika distintiva tagħha: dik pubblikata minn Rosalind Brooke, dik fil-Kronaka ta’ l-24 Ministri Ġenerali, u ohra fl-«Acta Sanctorum»<sup>3</sup>. It-tliet hajjiet huma attribwiti lil fra Leone, habib ta’ fra Egidio, li miet 1271, disa’ snin wara l-mewt ta’ Egidio fl-1262. Minhabba dawn il-hajjiet ahna nafu dwar fra Egidio aktar milli nafu dwar l-ewwel shab l-ohrajn ta’ San Frangisk<sup>4</sup>.

Quddiem il-figura ta’ fra Egidio, nibqghu bejn halletjn għax hu diffiċli li nkunu nafu eżattament min kien. Mill-banda l-waħda, fil-fonti uffiċjali għall-hajja ta’ San Frangisk, kull meta jissemma Egidio jiġi preżentat bħala mudell tal-hajja Frangiskana tal-bidu. Dawn l-istess fonti jidealizzaw il-figura ta’ Egidio u jipprezentawh bħala persuna mistika, li jghix bħal eremit, u li ma kellu l-ebda impatt fuq il-moviment Frangiskan tal-bidu. Mill-banda l-ohra, l-awturi u l-kompilaturi tal-fonti mhux uffiċjali, mhux biss jikkellmu dwar id-doni kontemplattivi ta’ fra Egidio, imma meta jaghtuna l-kliem li kien itenni, jipprezentawh bħala wiehed li kien jiddefendi l-kritika tagħhom dwar l-evoluzzjoni ta’ l-Ordni. Dan ifisser li rridu nhalltu flimkien il-«Vitae» ta’ fra Egidio u d-diversi kompilazzjonijiet Frangiskani mhux uffiċjali: il-«Compilatio Assisiensis», il-Kronaka ta’ l-24 Ministri Ġenerali, il-«Liber de Conformitate» ta’ Bartolomeo da Pisa, il-Kronaki ta’ Salimbene u Thomas of Eccleston, u l-kitbiet ta’ l-ispiritwali Ubertino da Casale u Angelo Clareno.

It-trasmissjoni orali tad-«Dicta» tidher li bdiet madwar l-1224. Huma juru xebh mat-Twissijiet ta’ San Frangisk, kif ukoll ma’ l-«Apophtegma Patrum», jew kitbiet tal-qaddisin eremiti u ċenobiti tad-deżert. Id-deżert imrammel u ġebli ta’ l-Eġittu jiġi sostitwit mid-deżert tal-boskijiet ta’ l-Italja ċentrali fil-medjuevu, fejn l-ewwel eremiti Frangiskani, bħal fra Egidio kienu jghixu<sup>5</sup>. F’kelma ohra, hu biss meta nistudjaw id-«Dicta», flimkien mal-«Vitae» u l-kompilazzjonijiet u l-kronaki li semmejna, li nistghu nifhmu ahjar min kien dan fra Egidio, li Frangisku kien isejjahlu wiehed mill-kavallieri speċjali tiegħu tat-«tavola rotonda»<sup>6</sup>.

Egidio tweled madwar is-sena 1190 u għex aktar minn 70 sena. Se nipprezentawh fuq profil bijografiku b’dan il-mod: 1209-1215: dixxiplu u pellegrin; 1215-1226: itineranti u viżjonarju; 1227-1239: dissidenti; 1240-1262: eremita. Naraw ukoll kif Egidio kien kemm mistiku kif ukoll ribell.

## 1209-1215: Dixxiplu u Pellegrin

Qabel l-1209 ma nafu kważi xejn dwar Egidio, dwar żoġġitu jew il-familja tiegħu. Skond it-tradizzjoni kien ġej minn familja fqira, u kien “raġel sempliċi u bla skola” (LM 3,4: FSF 1152)<sup>7</sup>. Kellu saħħa ta’ raġel bejjien li kienet tagħmlu kapaċi għal xogħol iebes. Celano jghid li kien “bniedem sempliċi u ġust u jibza’ minn Alla” (1C 25: FSF 224)<sup>8</sup>.

Egidio kellu 18-il sena meta, nhar it-23 ta’ April 1209, festa ta’ San Ġorġ, iddeċieda li jinghaqad ma’ Frangisku, Bernardo da Quintavalle u Pietro Cattani f’Santa Marija ta’ l-Anġli, fejn tweled il-moviment Frangiskan. Hu esprima ċ-ċaħda radikali tad-dinja billi ta l-mantell tiegħu lil wiehed raġel fqir<sup>9</sup>.

Egidio beda jghix l-idejal ta’ minorità flimkien ma’ Frangisku u l-ewwel fraternità: hajja ta’ ċaħda mibnija fuq il-faqar ta’ Kristu, u karatterizzata mill-itineranza, xogħol ta’ l-id, u kondivizzjoni mal-fqira. Hu kien jghid: “Hobb il-faqar biex ikollok is-saħħa li timita lil Kristu fqir u tkun aktar hieles għal Alla”<sup>10</sup>. Kien kapaċi li johloq għalih innifsu l-opportunità li jfittex l-aktar hidmiet kurjużi. Hadem billi ġarr l-ilma, haffer l-oqbra, ġabar iż-żebbuġ, niseġ basktijiet tal-qasab, dewwa lil-lebbużi. Tant kellu personalità qawwija u spirtu indipendenti li Frangisku hallieh fil-libertà li jagħmel dak li ried għal kważi 15-il sena. Matul 6 snin Egidio mar jivvjagġa f’postijiet fil-bogħod. Hekk hu żar is-santwarji importanti tal-medjuevu: Santiago de Compostella, San Michele fuq il-Monte Gargano, San Nicola ta’ Bari, u s-santwarji ta’ Ruma u l-Art Imqaddsa. Egidio kien ukoll akkumpanja lil

Frangisku fl-ewwel missjoni ta' predikazzjoni tiegħu fil-Marche ta' Ancona, kif ukoll kien fost l-ewwel ahwa li marru ma' Frangisk f'Ruma biex jakkwistaw l-approvazzjoni papali tal-«forma vitae» minn Innoċenz III fl-1209.

Fl-1213 Egidio habbar it-tribulazzjonijiet futuri tal-fraternità Frangiskana, u kien l-ewwel wiehied li kien profeta ta' dak li kellu jgħri fil-moviment Frangiskan<sup>11</sup>. Minn dak il-hin hu ried li joqghod għall-ubbidjenza. Hekk Frangisku jibgħatu fl-eremitaġġ ta' Fabriano qrib Perugia, imbagħad fil-fraternità tal-knisja ta' San Apollinare fi Spoleto. Hemmhekk għex haġja ta' penitenza u faqar, u kellu l-ewwel viżjonijiet tiegħu, u ġie mhabbat hafna mix-xitan<sup>12</sup>.

Il-Konċilju Lateran IV ta' l-1215 ipprojbixxa lil-lajċi li jippriedkaw. Hekk Egidio irtira dejjem aktar f'haġja ta' solitudni. Frangisku fahhar lil dawk li, bħal Egidio, jagħmlu penitenza fis-solitudni, għax “dawn huma l-ahwa tiegħi kavallieri tal-mejda t-tonda, li huma mohbijin fid-deżert u fl-imkejjen imwarrbin, sabiex jingħataw bil-qima għat-talb u l-meditazzjoni, filwaqt li jitolbu għad-dnubiet tagħhom u ta' l-oħrajn, u l-qdusija tagħhom hi magħrufa minn Alla, filwaqt li l-ahwa l-oħrajn u l-bnedmin ma jintebħux biha”<sup>13</sup>.

### 1215-1226: Itineranti u Viżjonarju

Dak li nafu dwar l-esperjenzi ta' estasi li kellu Egidio hu li dawn x'aktarx sehħew fiż-żmien li hu kien fl-eremitaġġi meta ma kienx jivvjaġġa<sup>14</sup>. Dawn l-esperjenzi mistiċi sehħew meta l-espansjoni missjunarja tal-moviment Frangiskan kienet fl-aqwa tagħha. Fl-1210 jew 1219, il-kronaki jgħidu li Egidio rikeb fuq ġifen u mar it-Tuneżija, għax hu ried imut martri<sup>15</sup>. Hu kien tnicket li l-hames patrijiet Minuri li mietu fil-Marokk fl-1220, u li huma meqjusin bħala l-ewwel martri ta' l-Ordni, San Berardu u shabu, ma kienux kanonizzati. Wara ftit taż-żmien irritorna fl-Italja u mar joqghod fl-Umbria. Fl-1225 kien fi Rieti, fejn kien milqugħ mill-kardinal Chiaramonti. Flimkien ma' xi shab oħrajn mar jgħix f'Deruta tul ir-Randan ta' l-1226. Fl-istess sena, fit-3 ta' Ottubru, insibuh maġenb Frangisku li kien qed imut fil-Porziuncola, u l-«*Compilatio Assisiensis*» tghidilna kif Frangisku bierek lilu, filwaqt li soltu jingħad li l-qaddis bierek lil Bernardo da Quintavalle<sup>16</sup>.

Ftit wara l-mewt ta' Frangisku, Egidio bidel haġtu radikalment u ried japprofondixxi t-ftittxija tiegħu ta' Alla billi jqatta' perjodi aktar twal ta' solitudni fl-eremitaġġi. Minn dak iż-żmien, u għal aktar minn 25 sena, narawh jgħaddi minn

eremitaġġ għal iehor fil-wied ta' Perugia. Qabel il-Milied ta' l-1226 u sa l-Epifanija, fl-eremitaġġ ta' Cetona fi Chiusi, għadda minn perjodu intens ta' viżjonijiet u esperjenzi mistiċi, li kellhom effett dejjem fuq haġtu. Hu iddeskriva din l-esperjenza bħala li hassu “lejl u nhar jgħum fi fwejjah mill-isbaħ u hlewwiet ta' qalb hekk intesi li lanqas seta' jissapportihom”<sup>17</sup>. Dawn l-esperjenzi, iżda, kienu wkoll imseħbin minn tentazzjonijiet djaboliċi hekk qawwija li hu kien iwerżaq hekk li kien ibeżża' lill-ahwa li kienu jgħixu miegħu<sup>18</sup>. Min-naha tiegħu Egidio kien isostni li hu ma kienx jisthoqqlu dan kollu, għax kien midneb, raġel ordinarju u bidwi bla skola. Minhabba t-thassib li kellu biex iżomm mohbijin il-grazzji li kien irċieva minn Alla, Egidio beda dejjem aktar jinqata' wahdu bogħod min-nies<sup>19</sup>.

Il-haġja solitarja tiegħu matul aktar minn 35 sena kienet il-konsegwenza ta' din l-esperjenza li kellu f'Cetona. Minn dan il-waqt isir diffiċli li nsegwu l-haġja ta' Egidio mill-qrib. Irridu narawha fl-isfond tal-problemi li għadda minnhom il-moviment Frangiskan f'dak iż-żmien: problemi ta' tmexxija, organizzazzjoni, espansjoni, klerikalizzazzjoni, u interpretazzjoni tar-Regola għal sitwazzjonijiet godda. Mill-1226 il-Leggendi ufficjali Frangiskani jeliminaw lil Egidio mill-graġġiet importanti li kienu qed isehħu fil-komunità ta' l-Ordni. Egidio jibda dejjem aktar jidher bħala wiehied mill-ahwa li riedu japplikaw il-wirt ta' San Frangisk bla kummenti<sup>20</sup>. Ahwa li kienu «zelanti» bħal fra Egidio jibdeu jichdu kull kompromess ma' l-idejal ewanġeliku tal-bidu.

### 1227-1239: Dissidenti

F'dan il-perjodu Egidio jgħaddi minn Spoleto, għal Agello, Assisi u Perugia. Dan kien il-perjodu tal-ġeneralat ta' fra Giovanni Parenti (1227-1232) u tat-tieni mandat ta' Elia ta' Cortona bħala Ministru Ġeneral ta' l-Ordni (1232-1239). Egidio oppona bil-miftuħ għall-bini tal-Bażilika ta' San Frangisk u s-Sacro Convento ta' Assisi, li Elia kien qed iwettaq f'isem il-Papa Girgor IX. Il-pożizzjoni tiegħu tqanqal lil fra Leone u grupp żgħir ta' ahwa dissidenti li jmorru jkissru l-vażun kbir ta' l-irham li fih kienu jingħabru l-fondi għall-bini tal-bażilika. Egidio ma felahx jara tradimenti għall-impenn ta' faqar<sup>21</sup>. Matul iż-żmien li fih Elia kien vigarju ta' San Frangisk (1220-1227), Elia kien digà wera ruħu kontra d-dixxipli tal-bidu, li kienu jridu jgħixu maqtuġhin fl-eremitaġġi u ma kienux jaqblu fl-ubbidjenza lejn il-pjanijiet ta' Girgor IX. Imma meta temm il-ġeneralat tiegħu, dawn l-istess akkużi

saru lilu stess, hekk li hu gie depost mill-istess Papa Girgor IX fl-1239. Meta Egidio sema' bil-waq' ta' fra Elia, bid-diżubbidjenza, l-apostasija u l-iskomunika tieghu, hu inxtehet ghal tulu fl-art, u beda jaghfas gismu fuq l-art. Meta staqsewh ghaliex kien qed jaghmel hekk, weġibhom: "Jiena rrid ninzel fil-baxx kemm nista'. Għax aktar ma wiehed joghla 'l fuq, aktar jiehu tisbita kbira"<sup>22</sup>.

Egidio kien ukoll kontra l-istudji b'mod feroċi. "La tqieghdux il-fiduċja tagħkom fl-għerf li għandkom, ghaliex ukoll kieku kellkom l-għarfien kollu, imma mingħajr l-għemejjel tajba ma jaghmlilkom l-ebda ġid għas-salvazzjoni tagħkom"<sup>23</sup>. Quddiem wiehed mill-ahwa predikaturi Egidio għamel ġest sarkastiku billi qieghed idejh quddiem halqu bħallikieku qieghed idoqq tromba u, bid-djalett ta' l-Umbria, qallu li flok il-priedka kellu jghajjat: "Bo, Bo, molto dico, poco fo! (Jiena ngħid hafna u nagħmel ftit li xejn)"<sup>24</sup>. Rigward l-istudju Frangiskani li kienu jghallmu fl-Università ta' Pariġi, Egidio kien jghid: "Pariġi, Pariġi, inti qieghda teqred l-Ordni ta' San Frangisk"<sup>25</sup>. Għal Egidio l-Ordni kien wasal f'qagħda ta' rovina shiha: "Il-ġifen tkisser fuq il-blat. Il-ġlieda hi mitlufa. Dawk li jistghu, għandhom jiġru u jaharbu, jekk jistghu"<sup>26</sup>. Ubertino da Casale jghid li Egidio kien beka hafna quddiem il-qerda tal-fedeltà lejn ir-Regola, hekk li l-patrijiet żgħażaġh li kienu għadhom kemm daħlu fl-Ordni hasbu li kien iġġenn. Ġesù mbagħad deherlu biex jiżgura li l-Ordni kellu jiġġedded u tiġi restawrata l-osservanza tar-Regola<sup>27</sup>.

### 1240-1262: Eremit

F'dan il-perjodu tal-hajja ta' fra Egidio nassistu għall-produzzjoni ta' diversi dokumenti aġjografi Frangiskani. Il-bijografi tal-hajja ta' San Frangisk ta' spiss kienu jżuru lil fra Egidio biex jintervistawh dwar Frangisk. F'dan iż-żmien Egidio akkwista tliet patrijiet bħala shabu, fra Graziano, fra Andrea u fra Giovanni. Mexxejja importanti tal-Knisja u ta' l-Ordni, bħalma kienu l-Papa, il-Kardinali, San Bonaventura, Donna Jacopa dei Settesoli, ilkoll ġew iżuruh fl-eremitaġġ tieghu ta' Monteripido f'Perugia. Matul dan il-perjodu, Egidio żamm kuntatt ma' l-ewlenin shab ta' San Frangisk, speċjalment ma' Klara u s-Sorijiet Foqra ta' San Damiano<sup>28</sup>.

Fl-1253 gie ippubblikat it-«Trattat tal-Mirakli» ta' Tommaso da Celano. Dan kien il-kurunament ta' l-opra ta' Celano, u hareġ fl-istess sena tal-konsagrazzjoni tal-Bażilika ta' San Frangisk f'Assisi. Mill-ġdid Egidio wera l-oppożizzjoni tieghu għall-

grandjożità li biha dawn il-mirakli riedu jip-prezentaw lil San Frangisk u l-Ordni tieghu<sup>29</sup>. Fl-1260, Bonaventura jikkonsultah qabel jikteb il-«Legenda Maior»<sup>30</sup>. Bonaventura mhux biss intervista lil Egidio dwar San Frangisk, imma wkoll dwar l-esperjenzi mistiċi li kellu f'Cetona. Bonaventura jitkellem biss dwar l-aspett kontemplattiv tal-hajja ta' Egidio, u ma jghid xejn dwar hajtu bħala haddiem ta' l-id u itineranti, jew dwar il-kondiviżjoni tieghu mal-foqra u r-rwol tieghu fil-fergħa tad-dissidenti fil-moviment Frangiskan.

Minkejja dan it-tifhir kollu, Egidio baqa' umli u mohbi. Hu kien jinsisti li ma kienx jisthoqqlu l-ebda mertu meta jitlob, u kien jghid: "Jiena xkora tajba għall-ħruq, jiena bniedem bla valur, u inti l-Mulej tas-sema u ta' l-art"<sup>31</sup>.

Wara l-1261 is-saħħa ta' Egidio bdiet tmajna. Hu miet f'Monteripido fit-23 ta' April 1262. L-ahwa difnuh f'sarkofagu qadim ta' l-irħam li fil-ġenb tieghu kien hemm minquxa l-istorja ta' Gona<sup>32</sup>. Ġew attribwiti għalih bosta mirakli ta' fejqan meta kien għadu haj, imma l-ebda miraklu wara li miet. Din kienet grazzja li hu kien talab lil Alla<sup>33</sup>. Id-dokumenti jisktu dwar il-mirakli tieghu minhabba l-influss li hu kellu fuq l-Ispiritwali u l-oppożizzjoni personali tieghu għall-mirakli. Kellhom jghaddu mitt sena qabel Bartolomeo da Pisa, fil-*Liber de Conformitate*, attribwixxa 20 miraklu lil Egidio<sup>34</sup>. Fl-1439 Perugia tat qima lill-fdalijiet tieghu. Il-Papa Piju VI iddikjarah beatu fl-1777. Ir-relikwi tieghu huma mharsin fl-oratorju ta' San Bernardino, li jinsab hdejn il-bieb ta' Perugia. Il-qdusija tieghu baqgħet magħrufa mhux tant għall-mirakli li wettaq, daqskemm għall-hajja eżemplari tieghu, għall-fedeltà tieghu lejn l-idejali Frangiskani tal-bidu, u l-hajja kontemplattiva li għex.

### Mistiku

Egidio kien meqjus bħala awtorità tal-hajja kontemplattiva u r-reputazzjoni tieghu bħala mistiku kibret mas-snin. Bonaventura, fil-«Legenda Maior», josserva li Egidio tant kien mitluf f'Alla li kien jidher aktar bħala angli milli bħala bniedem<sup>35</sup>.

Ir-relazzjoni ta' fra Egidio ma' San Bonaventura hi murija fil-Kronaka ta' l-24 Ministri Ġenerali. Bonaventura jmur iżur lil Egidio f'Monteripido. Egidio jikkonfrontah bil-mistoqsija: "Persuna sempliċi tista' thobb lil Alla daqs persuna kolta?" Bonaventura, li kien Ministru Ġeneral u «magister» tat-teoloġija fl-Università ta' Pariġi, wiegħbu: "Mara anzjana tista' thobb lil Alla aktar minn mgħallem tat-teoloġija". Il-ġrajja tkompli tghid: "Allura fra Egidio qam mimli heġġa ta' l-ispirtu u mar fil-ġnien

ta' dik in-naħa li kienet thares lejn il-belt, u beda jghajjat lil wahda mara li kienet miexja fil-qrib: 'Ja mara xweġha u fqajra, sempliċi u bla skola, jekk inti thobb lill-Mulej Alla inti tkun akbar minn fra Bonaventura'''<sup>36</sup>.

Egidio ta' spiss kien jintilef f'estasi. Jingħad li hu kien jidher merfugh fil-gholi, 'il fuq mill-art. Meta l-Papa Girgor IX, jum minnhom, ġie jżur lil dan l-eremit qaddis biex jistaqsih dwar l-esperjenzi tiegħu, jidher li kull meta Egidio ipprova jwieġbu u jitellem dwar Alla hu kien mall-ewwel jintilef f'estasi. Meta t-ftal imqarbin kienu jridu jiddevertu billi jghaddu biż-żmien lil Egidio, kull ma kellhom jagħmlu kien li jibdew jghajjtu "Paradiso! Paradiso!" u hu kien jiffriża fil-post u jidhol f'estasi<sup>37</sup>.

### Ribell

Kif diġà innutajna Egidio kien kritiku hafna dwar l-iżvilupp tal-moviment Frangiskan. Hu kien iwissi kontra l-periklu ta' l-istudji, kien iċanfar l-arroganza ta' xi lettori ta' teoloġija, kien jtnikket meta jara li l-predikaturi ma kienux jghixu dak li kienu jippriedkaw, kien jistmerr dawk il-patrijiet Frangiskani li riedu jsiru prelati, kien jikkundanna l-ghemejjel ta' fra Elia meta dan kien Ministru General, bħalma kienu l-bini tal-Bażilika ta' San Frangisk u t-tradimenti kontra r-Regola. Lil wiehed mill-aħwa li qallu li kellu viżjoni ta' l-infern, li fih ma lemaħx patrijiet, Egidio wieġbu li hu ma kienx niżel 'l isfel biżżejjed fl-infern, għax fil-qieghnett kien hemm il-patrijiet li ma kienux harsu r-Regola.

Rigward San Frangisk, għall-bidu Egidio kien iżommu f'ġieħ kbir. Darba minnhom Frangisku deherlu meta Egidio kien Cetona. Imma kif rajna qabel, ukoll meta Frangisku kien għadu ħaj, Egidio kien diġà wera l-ispiritu indipendenti tiegħu meta kien jonqos għal żmien twil u jmur pellegrinaġġi twal jew jghix f'eremitaġġi. Fis-snin aktar tard hu sar aktar maqtuġh u kritiku. Kien jidher li ma kienx komdu bil-kult li kien qieghed jikber madwar San Frangisk, l-aktar rigward il-viżjoni u l-istimmati li kien iċieva fuq La Verna.

Bħala konklużjoni nistgħu ngħidu li Egidio, it-tielet membru tal-fraternità tal-bidu, kien jinkarna fih innifsu r-reżistenzi lejn l-adattamenti għall-idejal Frangiskan mingħajr compromessi. Ħajtu tirrappreżenta l-istil ta' hajja tal-fraternità tal-bidu, u d-«Dicta» tiegħu jservu biex iżommu hajja t-tifkira ta' l-ewwel aħwa ta' l-Ordni. F'Egidio il-proposta kristjana ta' San Frangisk dwar il-hajja ewanġelika tasal għall-milja tagħha. Meta wasal biex imut, xi hadd fakkar lil Egidio li Frangisku kien qal li kull

qaddej ta' Alla kellu dejjem irid li jmut mewta ta' martri. Imma Egidio wieġbu billi qallu: "imma issa jiena ma nixtieq l-ebda mewta oħra hlief li mmut fil-kontemplazzjoni"<sup>38</sup>.

### NOTI

<sup>1</sup> *Chronica XXIV Generalium*, in *Analecta Franciscana*, vol. 3 (Quaracchi: Coll. S. Bonaventurae, 1897), 86 [abbrevjata f'24Gen].

<sup>2</sup> *Dicta Beati Aegidii Assisiensis*, in *Bibliotheca Franciscana Ascetica Medii Aevi*, vol. 3 (Quaracchi: Coll. S. Bonaventurae, 1905) [abbrevjata *Dicta*]; E. MARIANI, *La Sapienza di Frate Egidio Compagno di San Francesco con I Detti* (Vincenza: LIEF, 1981).

<sup>3</sup> *Scripta Leonis, Rufini et Angeli Sociorum S. Francisci*, ed. R.B. BROOKE (Oxford: The Clarendon Press, 1970), 318-349; 24Gen, 74-115; "De B. Aegidio Assisinate", in *Acta Sanctorum*, April, III (Antwerp, 1675), 220-227. Għal bijografija dwar fra Egidju: R. BROWN, *Franciscan Mystic: The Life of Blessed Brother Giles of Assisi, Companion of St. Francis* (Garden City, NY: Hanover House, 1962); A. FORTINI, *Francis of Assisi*, a translation of *Nova Vita di San Francesco*, by H. Moak (New York: Crossroad, 1981), 489-502.

<sup>4</sup> J. CAMBELL, "Giles d'Assise", in *Dictionnaire de Spiritualité*, vol. 6 (Paris: Beauchesne, 1967), 379-382; S. VECCHIO, "Egidio di Assisi", in *Dizionario Biografico degli Italiani*, vol. 42 (Roma: Istituto della Enciclopedia Italiana, 1960-), 313-316.

<sup>5</sup> M. CONTI, "Hermitage and Evangelization in the Life of Francis", trans. N. Celaschi, in *Franciscan Solitude*, ed. A. Cirino and J. Raischl (St. Bonaventure, NY: The Franciscan Institute, 1995), 265-282; G. MERLO, "Eremitism in Medieval Franciscanism", trans. N. Celaschi, *Franciscan Solitude*, 264-281; Th. MERTON, "Franciscan Eremitism", in *Contemplation in a World of Action* (Garden City, NY: Doubleday, 1971), 260-268.

<sup>6</sup> 24Gen, 78.

<sup>7</sup> LM 3,4 (FSF 1152): "It-tielet wiehed kien il-qaddis missier fra Egidio, raġel mimli b'Alla, u t-tifkira tiegħu jixirqilha tinzamm hajja. Għad li kien raġel sempliċi u bla skola, aktar 'il quddiem sar magħruf hafna għall-prattika tal-virtujiet erojċi tiegħu, sewwa sew kif kien habbar minn qabel il-qaddej tal-Mulej, u ġie merfugh għall-quċċata l-aktar għolja tal-kontemplazzjoni. Għal hafna żmien

twil Egidio iddedika ruhu bla waqfien fil-mixi tieghu li jghollih 'il fuq, u ta' spiss kien jintilef f'estasi f'Alla. Dan rajtu jien ukoll b'ghajnejja stess, u nista' nixhed fiz-żgur li hu kien jghix, iva, fost il-bnedmin, imma aktar hajja ta' anglu milli ta' bniedem".

<sup>8</sup> 1C 25 (FSF 224): "Hekk hu li, wara ftit taż-żmien, jasal fra Egidio, bniedem sempliċi u ġust u jibza' minn Alla, li ghex hajja twila u hallielna eżempji fil-qdusija, fil-ġustizzja, fil-pjetà, fl-ubbidjenza perfetta, fil-hidma ta' l-id, fil-hajja ta' ġabra u fil-kontemplazzjoni qaddisa".

<sup>9</sup> CA 92 (FSF 694).

<sup>10</sup> *Dicta*, 112.

<sup>11</sup> Angelo Clareno, wiehed mill-mexxejja ta' l-Ispiritwali Frangiskani, jippreżenta lil Egidio bħala x-xhud fidil ta' l-idejal Frangiskan tal-bidu u l-profeta tat-tribulazzjonijiet li kellu jghaddi minnhom l-Ordni. A. CLARENO, *A Chronicle or History of the Seven Tribulations of the Order of Brothers Minor*, trans. from the Latin by D. Burr and E. Randolph Daniel (St. Bonaventure, NY: Franciscan Institute Publications, 2005) [abbrevjata *HTrb*]. Clareno wkoll isemmi kif Egidio ferah meta ġie elett Ministru Ġeneral fra Giovanni da Parma fl-1247, bħala dak li jregġa' lill-Ordni lura għall-osservanza tal-forma qaddisa ta' hajja li kien beda S. Frangisk. Egidio, imnebbah mill-Ispirtu, ipprofetizza: "Inti wasalt tajjeb u f'hin opportun, imma ġejt tard wisq" (*HTrb*, 95). It-tradutturi tal-*HTrb* jghidu li dawn il-kliem ta' Egidio li jikkwota Clareno ma jinstabu fl-ebda waħda mill-*Vitae*.

<sup>12</sup> *Vita Aegidii*, 329 tghid li, meta Egidio kien jinsab f'San Apollinare fi Spoleto, "waqt li kien wieqaf u milwi fit-talb hu hass ix-xitan ġej fuqu, u beda jdejjqu u jhabbtu hafna. Għalkemm talab bil-herqa ma setax jidritta u mar jitkaxkar kif seta' lejn il-fonti ta' l-ilma mbierrek u mbagħad bid-devozzjoni xarrab lulu nnifsu bl-ilma u ġie mehlus mix-xitan". Cfr. *24Gen*, 95-96.

<sup>13</sup> CA 103 (FSF 706).

<sup>14</sup> *Vita Aegidii*, kap. 6, 327: "Alla ħares lejha u lejn l-ghemejjel tieghu, u l-id tal-Mulej nizlet fuqu. Fost il-grazzji l-oħrajn li l-Mulej għanieh bihom, insemmu dik ta' meta lejl minnhom kien qed jitlob, u imtela bil-grazzja divina u l-konsolazzjoni b'mod hekk shih li kien jidher li l-Mulej xtaq jiġbed lil ruhu barra minn ġismu biex hekk hu seta' jara s-sigrieti ta' Alla b'mod ċar u jingħata biex jaħdem dejjem ahjar u jissahħah fis-servizz tieghu. Minn riglejh 'il fuq hu beda jhossu kif iħossu l-ġisem meta jmut u toħroġ minnu ruhu. Ruħu kienet barra ġismu, kif għogob lill-Hallieq, li kien poġġieha f'ġismu, u deherlu li kienet qed titghaxxaq biha nnifisha, imzejna kif kienet bl-Ispirtu s-Santu. Ir-ruħ qaddisa

tieghu kienet mitlufa fil-kontemplazzjoni tal-misteri tas-sema, li hu ma ried jirrivela lil hadd".

<sup>15</sup> *Vita Aegidii*, kap. 18, in *Scripta Leonis*, 347; *24Gen*, 78; *La Franceschina*, IV,15. Id-data tal-vjaġġ ta' Egidio fit-Tuneżija hi kontestata. Cambell jghid li kien fil-bidu ta' l-1214, *Dictionnaire de Spiritualité*, vol. 7, 379, filwaqt li Vecchio jghid li l-vjaġġ sar fl-1219, *Dizionario Biografico degli Italiani*, 42, 312-316.

<sup>16</sup> CA 12 (FSF 619): "hu firex idu l-leminija u qieghda fuq ras fra Egidio, li kien it-tielet wiehed fost l-ewwel ahwa u li kien jinsab maġenb fra Benardo".

<sup>17</sup> *Vita Aegidii*, kap. 8 u 9, in *Scripta Leonis*, 331-333; *24Gen*, 96-97.

<sup>18</sup> *Vita Aegidii*, kap. 15, in *Scripta Leonis*, 342-345.

<sup>19</sup> *Vita Aegidii*, kap. 8-9, fi *Scripta Leonis*, 328-333. *Dicta* XII, 46: "Jum minnhom wiehed mill-patrijiet li kien jafu tajjeb, qal lil Egidio: 'Għaliex inti ma titkellimx man-nies tad-dinja li jkun jridu jkellmuk?' Egidio wiegħbu: 'Jiena nixtieq li nkun ta' ġid għall-oħrajn, imma mingħajr ma nkun ta' ħsara għal ruħi. Inti ma tafx li hemm mument li fihom jiena nkun lest li nħallas somma kbira ta' flus, kieku kelli, aktar milli ningħata lill-oħrajn?' ... Fra Egidio imbagħad qal: 'Il-Mulej jghid fl-Evangelju li kull min iħalli lil missieru, jew lil ommu, jew lil hutu subien u bniet minhabba ismu, jirċievi bil-mitt darba f'din id-dinja (cfr. Mt 19,29). Kien hemm raġel f'Ruma li daħal fl-Ordni tal-patrijiet Minuri, u jingħad li kellu proprjetà li kienet tiswa sittin darba aktar mis-somma li semmejtlek. Imma dak li l-Mulej jagħtina fid-dinja hu akbar, hekk li jiswa mitt darba aktar minn daww is-sittin darba aktar li semmejtlek. Imma ahna nibqgħu fil-ghama u fid-dlam dwar dan kollu. Jekk naraw raġel li jkollu grazzji kbar u virtujiet, ahna ma nifilħux għall-perfezzjoni tieghu. Imma kieku konna tassew spiritwali, lanqas konna nkunu rridu li naraw, jew nisimghu, jew ukoll ngħaddu maġenb xi hadd, ħlief għal hteġa kbira. Wiehed għandu dejjem jipprova joqgħod għalih wahdu".

<sup>20</sup> L. WADDING, *Annales Minorum*, II (1221-1237), 488, juri kif Egidio kien ikkundanna lill-patrijiet li ma ħarsux ir-Regola.

<sup>21</sup> *24Gen*, 89-90: "Fra Elia, immedjament wara l-mewt ta' l-imqaddes Frangisku, ha l-inizjattiva li jibni knisja ta' kobor meraviljuż qrib Assisi, fuq għolja li kienet tisseejjah l-gholja ta' l-infern (*Collis Infernus*). Imma wara li l-Papa Girgor IX, ta' tifikira hienja, qieghed l-ewwel ġebba tal-knisja ta' l-imqaddes Frangisku, din issejthet l-gholja tal-ġenna (*Collis Paradiso*). Minn dan il-waqt, biex isib fondi għal din il-binja, fra Elia beda johloq taxxi ta' kull

tip u ikkmanda li jitqiegħed vażun kbir ta' l-irham quddiem il-bażilika, biex fih il-pellegrini jixhtu l-flus destinati għall-bini tal-knisja. Quddiem din id-dehra, għadd żgħir ta' ahwa ta' qdusija u safa ta' l-ghaġeb, marru Perugia biex jistaqsu lil fra Egidio, li kien raġel tajjeb u qaddis, fuq dak li kien jaħseb dwar dan il-bini qisu fortizza u dwar il-mod kif kienu jingabru l-flus, għax dan kien jidher li kien għal kollox kontra r-Regola. Fra Egidio wegħibhom: 'Ukoll jekk dak il-kunvent kien kbir minn hawnhekk sa Assisi, għaliya hi biżżejjed rokna ċkejna biex fiha ngħix!' Billi huma komplew jinsistu dwar il-vażun ta' l-offerti, hu dar fuq fra Leone u qallu: 'Jekk inti ma jimpurtaxx li ssalva haġtek, mur u kisser dak il-vażun ta' l-irham; imma jekk trid tgħix, ara li ma tagħmilx hekk, għax ikun iebes għalik li tissapporti l-persekuzzjonijiet ta' fra Elia'. Meta semgħu dawn il-kelmiet, fra Leone u shabu marru lura Assisi u kissru dak il-vażun. Meta fra Elia sema' b'dak li għamlu, hu ordna l-qaddejja tiegħu biex isawwtuhom u keċċihom 'il barra minn Assisi b'herra kbira".

<sup>22</sup> BARTOLOMEO DA PISA, *Liber de Conformitate*, in *Analecta Franciscana*, vol. 4 (Quaracchi: Coll. S. Bonaventurae, 1906), 208.

<sup>23</sup> *Dicta* XVI, 55-57. Il-Klarissi taw xhieda li, meta gie jippriedka għandhom it-teologu Alexander of Hales, fra Egidio talbu jieqaf. Hu qallu li ried jippriedka, u beda jagħmel dan b'hegħa hekk kbira ta' l-Ispirtu s-Santu, qabel ma mbagħad halla lill-predikatur magħruf ikompli l-priedka. Klara baqgħet edifikata bl-imġieba ta' Alexander li halla lil Egidio jippriedka: "L-ahwa, ngħidilkom li dan l-imghallem edifikani aktar milli kieku rajtu jirxoxxa l-mejtin għall-hajja". *Analecta Franciscana*, vol. 4, 208; *La Franceschina*, IV, 21.

<sup>24</sup> *Analecta Franciscana*, vol. 4, 86; *La Franceschina*, IC, 28.

<sup>25</sup> *Dicta*-Appendix I, 91. Fra Jacopone da Todi wkoll kanta kliem simili fil-*Laude* tiegħu: *Jacopone da Todi: The Lauds*, trans. S. & E. Hughes (NY: Paulist Press, 1982), 123. Rigward il-pożizzjoni ta' Egidio kontra l-istudji, cfr. *Dicta* XVI, 55-57. Il-Kronaka ta' l-24 Ministri Ġenerali wkoll tirrakkonta diskussjoni bejn Egidio u S. Bonaventura rigward ix-xjenza u l-imħabba ta' Alla: *24Gen*, 101.

<sup>26</sup> *24Gen.*, 86. Clareno jgħib ukoll kliem oħrajn: "Il-qaddis Egidio, it-tielet fost l-ahwa li daħal fl-Ordni, imdawwal minn ċerti rivelazzjonijiet, kien jgħid: 'Il-ġlieda bdiet, u ma hemmx la s-saħħa, la l-hin u lanqas l-għerf biex nieqfulha. Imbierek hu dak li jieqaf lill-ghadu billi jahrab u jistaħba, biex hekk isalva ruħu'" (*HTrb*, 115).

<sup>27</sup> *Arbor vitae* V, 3, 433. *Analecta Franciscana*, vol. 3, 87, Egidio jgħid lil wieħed mill-ahwa li jibqa'

mistagħġeb li ma rax aktar patrijiet fl-infern, li hu ma kienx niżel 'l isfel biżżejjed, għax hemm, fil-qiegħnett, kienu jinsabu l-ahwa li ma kienux josservaw ir-Regola!

<sup>28</sup> Egidio jirċievi żjarat mill-Papa Girgor IX fl-1234 (*24Gen*, 104-105); mill-ministri ġenerali u provinċjali, inkluż S. Bonaventura (*24Gen*, 101); minn Donna Jacopa dei Settesoli (*24Gen*, 102); minn patrijiet oħrajn, partikolarment minn ċertu fra Gerardino (*24Gen*, 102-103 u *Analecta Franciscana*, vol. 4, 210-211); minn diversi predikaturi (*24Gen*, 109). Hu iltaqa' wkoll ma' Leone, Bernardo, Giacomo da Massa u żar lil Klara (*24Gen*, 110).

<sup>29</sup> *Arbor vitae* V, 433.

<sup>30</sup> Bonaventura jitkellem biss dwar id-dimensjoni kontemplattiva ta' Egidio. Hu ma jgħid xejn dwar l-esperjenza tiegħu tal-hidma ta' l-id jew l-itineranza, u lanqas ma jitkellem dwar il-ġlieda bejn l-Ispiritwali u l-Komunità. Cfr. LM 3,4 (FSF 1152) u BERNARD DE BESSE, *Liber de Laudibus S. Francisci*, kap. 1 (FSF 1420): "It-tielet wieħed kien fra Egidio, raġel ta' qdusija ta' min jammiraha, li jingħad li l-Mulej kien tah il-grazzja li f'dak kollu li għandu x'jaqsam mal-ġid ta' l-erwieh, hu jgħin b'mod qawwi lil dawk li jitolbuh. Dan li qed niktbu għallimħulna u kixifħulna l-Ġeneral devot u l-Kardinal li semmejna (S. Bonaventura), li kien fela bir-reqqa dan kollu".

<sup>31</sup> *24Gen*, 110.

<sup>32</sup> *24 Gen*, 114-115.

<sup>33</sup> SALIMBENE DE ADAM, *Cronica*, ed. G. Scalia (Bari: G. Laterza, 1966), 810.

<sup>34</sup> *Analecta Franciscana*, vol. 4, 213.

<sup>35</sup> LM 3,4 (FSF 1152).

<sup>36</sup> *24Gen*, 101; *La Franceschina*, IV, 67.

<sup>37</sup> *24Gen*, 98.

<sup>38</sup> *Vita Aegidii*, kap. 18, in *24Gen*, 247.

# IL-FORMA TA' HAJJA TA' KLARA U L-ORDNI TAGHHA FIL-MEDJUEVU (1)

Lezlie Knox

[«Franciscan Studies» 64 (2006) 235-254]

It-tieni hajja ta' San Frangisk miktuba minn Tommaso da Celano titkellem dwar l-imhabba li kellu l-qaddis lejn il-komunità femminili li hu kien waqqaf f'San Damiano. Il-«Memoriale in Desiderio Animae» (1245-1247) tfahhar il-virtujiet spiritwali tas-sorijiet, b'mod partikulari, l-impenn tagħhom ta' faqar apostoliku li huma kienu jaqsmu ma' l-ewlenin patrijiet Minuri. Tommaso jinnota li, għalkemm Frangisku kien iqatta' ftit hin man-nisa, imma hu kien jagħraf il-qdusija tal-forma ta' hajja tagħhom u wegħedhom li hu u l-patrijiet tiegħu kellhom jiehdu hsiebhom spiritwalment. “Ftit qabel ma miet, ikkmanda bil-herqa li din (il-kura pastorali) kellha titkompla titwettaq għal dejjem: għaliex hu kien jghid li kien l-istess u l-uniku Spirtu (cfr. 1Kor 12,11) li hareg lill-ahwa u lill-Povere Dame minn din id-dinja”<sup>1</sup>. Din ir-referenza pozittiva għar-rabta Prattika u spiritwali bejn il-patrijiet u s-sorijiet hi unika f'kitba li soltu tishaq x'aktarx dwar il-htiega ta' distanza bejn l-irgħiel u n-nisa konsagrati li mxew fuq il-passi ta' Frangisku.

Margaret Carney kienet wahda mill-ewwel studjużi li wriet id-diffikultajiet li kellu Tommaso meta kiteb dwar San Frangisk u s-Sorijiet Foqra ta' San Damiano<sup>2</sup>. Tommaso kellu juri li Frangisk kien ikkontrolla l-imhabba tiegħu lejn is-sorijiet biex hekk jipprovd i eżempju kemm bil-kliem kif ukoll bl-għemil dwar kif l-ahwa kellhom jaqduhom pastoralment. Hekk, il-wegħda tiegħu ta' kura dejjiema tas-sorijiet tiġi segwita minn storja li tishaq dwar kemm hu kien rament iżur il-monasteri tas-sorijiet. Bi kliem li jfakkarna fil-kapitlu 11 tar-Regola Bullata, il-bijografija tinsisti li dawk l-ahwa li jiġu magħżulin għall-hidma li jaqdu l-komunitajiet femminili kellhom ikunu patrijiet li ma jurux hegga għal dan l-apostolat u jkun ta' fama qaddisa<sup>3</sup>. Il-paragrafu li jiġi wara joffri l-eżempji ta' ahwa li kienu ikkastigati talli marru għand is-sorijiet bla permess, ukoll jekk dan għamluh b'att ta' hniena lejn qrafa tagħhom<sup>4</sup>.

Tommaso wkoll jghid li San Frangisk kien isostni li seta' jagħraf biss żewġ nisa minn wiċċhom. Nistghu nifhmu li dan seta' kien veru, jekk Celano jghid li Frangisku ma kienx ihares lejn l-udjenja tiegħu meta kien jippriedka<sup>5</sup>. Dawn l-istejjer, flimkien ma' oħrajn li nsibu fil-Fonti Frangiskani, gie li jagħtu l-impresjoni li Frangisku kellu antipatija lejn in-nisa<sup>6</sup>. Imma Carney u oħrajn jgħallmuna li rridu noqogħdu attenti biex naqraw dawn l-istejjer fid-dawl tat-tensjonijiet interni li fihom inkitbu l-Fonti. Speċifikament hawnhekk it-tensjoni kellha x'taqsam ma' l-obbligu ta' l-ahwa li jipprovd kura pastorali lil numru dejjem akbar ta' monasteri ta' nisa<sup>7</sup>.

Jekk din is-silta fil-«Memoriale in Desiderio Animae» tirrikonoxxi l-ugwaljanza spiritwali bejn il-patrijiet u s-sorijiet, imma hi tiskot rigward l-aktar wahda famuża fost is-Sorijiet Foqra, jiġifieri, Klara t'Assisi. Ċertament il-kuntrast bejn iż-żewġ bijografiji ta' Tommaso jolqotna. Fl-ewwel hajja ta' San Frangisk (1228-1229) hu kien iddeskriva r-rwol ta' Frangisku li waqqaf il-komunità ta' San Damiano, u kien fahhar lil Klara u semmieha espliċitament. Tommaso ikkonkluda din is-sezzjoni billi għaraf li dawn in-nisa kien jixirqilhom storja għalihom infushom, hekk li hu stess donnu deher herqan li jiktibha<sup>8</sup>. Imma ghoxrin sena wara, Tommaso lanqas biss isemmi lil Klara. Mill-ġdid, Margaret Carney kienet wahda mill-ewwel studjużi li identifikaw xi raġunijiet għal dan il-vojt. Il-mod kif Klara fehmet lil Frangisku dwar li s-sorijiet tagħha setgħu jhaddnu forma ta' hajja mibnija fuq l-identifikazzjoni ma' Kristu fqir, ma setax jiġi mifhum hekk faċilment mill-Knisja, kif turi l-istorja tal-moviment Frangiskan femminili, li ingħata bixra monastika sa mill-bidunett<sup>9</sup>. L-insistenza tagħha li l-patrijiet kellhom jipprovd kura pastorali lis-sorijiet, u li kellhom jghixu skond għamla ta' faqar apostoliku assolut, kienet tidher bħala ċanfira għal dawk il-patrijiet li kienu jharsu lejn Frangisku aktar bħala ghajn ta' ispirazzjoni spiritwali milli bħala mudell letterali għall-istituzzjoni tagħhom. Skond Carney mhux possibbli li nistudjaw l-iżvilupp bikri ta' l-Ordni Frangiskan mingħajr ma nirreferu għall-ewwel mara Frangiskana<sup>10</sup>.

Id-dokument, li r-riformaturi Frangiskani tas-seklu 15 identifikaw bħala «Regula Sanctae Clarae» (Regola ta' Santa Klara), jew il-«prima regula», hu magħruf hafna, l-aktar bħala l-ewwel regola reliġjuża miktuba minn mara għan-nisa. Din ir-regola hi importanti għall-istoriċi li jistudjaw il-hajja reliġjuża femminili. Klara u r-regola tagħha joffru l-espressjoni tal-hajja ta' faqar apostoliku għan-nisa, haġa li kienet nieqsa fil-movimenti



femminili li kienu assoċjati ma' Ordnijiet mendikanti maskili, bhal fil-każ tad-Dumnikani. Klara hi lehen femminili li jiddefendi d-dritt tan-nisa li jorganizzaw il-hajja istituzzjonali tagħhom skond l-istess idejali spiritwali li immotivaw lir-religjużi irġiel. Ir-riċerka ta' dawn l-aħħar snin ikkwalifikat l-istatus ta' Klara bħala fundatriċi ta' Ordni ta' sorijiet klawstrali Frangiskani<sup>11</sup>. L-istudjużi ghamlu differenza bejn daww il-komunitajiet marbutin ma' Klara u l-monasteru ta' San Damiano – flimkien ma' xi monasteri ċekjnin fil-Valle Spoleтана – u l-Ordni ta' San Damiano, li jiġi meqjus bħala ordni monastiku tradizzjonali li rċieva l-forma istituzzjonali tiegħu mill-kurja papali qabel ma ġie inkorporat fl-Ordni Frangiskan<sup>12</sup>. Il-forma ta' hajja ta' Klara irċeviet il-konferma papali jumejn qabel il-mewt tal-qaddisa, fid-9 ta' Awissu 1253, għalkemm kienu f'it il-komunitajiet fl-Italja li kienu adottawha. Bosta monasteri oħrajn kienu jsegwu xi wahda mir-regoli li kienu ingħatawllhom mill-Kurja Rumana, jew ir-Regola ta' Innoċenz IV (1247), inkella l-Kostituzzjonijiet ta' Ugolino (1219)<sup>13</sup>. Biex jagħti sens ta' unità lil din id-diversità fi hdan it-II Ordni Frangiskan, il-Papa Urbanu IV ikkonferma regola ġdida għaxar snin wara l-mewt ta' Klara. Ir-Regola ta' Urbanu IV bil-Bulla «Beata Clara» (18 ta' Ottubru 1263) uffiċjalment waqqfet l-Ordni ta' Santa Klara u tat bidu għall-isem ta' «Klarissi» li bih huma magħrufin illum il-membri tat-II Ordni Frangiskan. Imma din ir-Regola ma tiddefinixxi bl-ebda mod il-karatteristika femminili tal-hajja Frangiskana<sup>14</sup>. Ma ssemmi qatt il-forma ta' hajja ta' Klara, imma biss ir-regoli mogħtijin mill-papiet. Hu importanti li nġhidu li, l-fatt li nirrikonossu li l-iżvilupp ta' l-Ordni Frangiskan femminili ma nistgħux nifhmuh sempliċement bħala moviment iċċentrat fuq Klara jew fuq il-mudell ta' San Damiano, ma jfissirx li niehdu l-importanza storika ta' Klara u s-Sorijiet Foqra. Li ġara pjuttost, kif naraw, kien li l-awtorità karizmatika ta' Frangisku u Klara kibru hafna aktar fis-seklu 15, fi żmien ir-riformi Frangiskani, li matulhom ir-riformaturi kienu jħarsu lejn il-fundaturi bħala ispirazzjoni biex il-patrijiet u s-sorijiet jerġgħu lura għall-idejali ispirazzjonali ta' hajjithom.

### ***Il-Forma ta' Hajja ta' Klara u r-Riformaturi Frangiskani***

Fl-istorja ta' l-Ordni ta' Santa Klara miktuba fl-1519, Fra Mariano da Firenze jfahhar il-moviment ta' riforma Osservanti tas-seklu 15, li reġġa' lill-Ordni Frangiskan għall-orijini spiritwali tiegħu:

“F’dan iż-żmien diffiċli, bl-intervent tal-qaddisin serafiċi Frangisku u Klara, Alla li jista’ kollox, fil-hniena li soltu juri lejna, kif kien beda b’mod ta’ l-għaġeb jahdem bi rġiel sempliċi u lajċi foqra fl-Ordni, biex hekk isewwi u jirrifirma l-Ordni tal-patrijiet minuri li kien f’herba shiha, hekk li dan ġie msebbaħ b’mod ta’ l-għaġeb għall-qdusija u d-duttrina tiegħu, u żdied fil-għadd ta’ fidili li ssieħbu miegħu minn kullimkien; hekk ukoll kullimkien bdew jinbnew monasteri godda ta’ Santa Klara, u dan l-Ordni wera lilu nnifsu bħala wiehed ta’ perfezzjoni u qdusija kbira. Alla l-aktar għoli tant qiegħed heġġa taqbad fil-qlub ta’ dawn il-verġni mimlijin hlewwa u nobbiltà, li huma ma kienux kuntenti bl-osservanza tar-regola tal-Papa Urbanu, imma riedu jimxu wara l-għarus bla tebgħa Kristu u wara l-glorjuż missier San Frangisk u l-omm Santa Klara, u hekk huma għażlu u riedu jimxu fl-osservanza tar-regola iebsa li kienet ġiet mogħtija lilhom mill-qaddisin Frangisku u Klara, li għalihom huma aċċettaw li jsufu persekuzzjonijiet, tahbit, u inkwiet, kif sejjer nuri”<sup>15</sup>.

Mariano juri b’hekk li l-forma ta’ hajja ta’ Klara reġġet ġiet skoperta mir-riformaturi Osservanti ta’ nofs is-seklu 15. Id-deskrizzjoni tiegħu hi aktar speċifika mill-bulli pontifiċji li jipprovdu l-eqdem evidenza għal din ir-riforma. Fit-12 ta’ Mejju 1431 l-Papa Eugenio IV kien hareġ l-ewwel sejha għal riforma universali fl-Ordni ta’ Santa Klara. Fil-Bulla «Ad statum singulorum» hu kien wera thassib dwar il-hajja laxka li kienet teżisti f’hafna kunventi. Xi sorijiet kienu illaxkaw tant fid-dixxiplina, li bdew jgħixu hajja ta’ kumdità eċċessiva. Il-bulla wkoll tesprimi thassib dwar l-iskandli li kienu jinqalgħu kuljum f’hafna komunitajiet. Hekk il-Papa ikkummissjona lill-Ministru Ġeneral Guglielmo da Casale, biex jirrifirma l-Klarissi billi jagħmel viżti fraterni, jinforza l-liġijiet tal-klawsura, u jara li titħares id-dixxiplina monastika. Hu kellu l-fakultà li jiddeponi lil daww l-abbadessi li ma kienux tajbin għal din ir-riforma. Il-bulla wkoll tagħtu l-fakultà li jittrasferixxi s-sorijiet u l-proprjetà f’monasteri oħrajn, u wkoll li jgħaddi d-dhul ta’ komunità lil komunità oħra, biex hekk iwettaq u jistabilixxi din ir-riforma. Għalkemm «Ad statum singulorum» xehtet piż fuq l-Ordni, imma ma fiha l-ebda indikazzjoni li dawn id-dmirijiet kienu xi haga straordinarja<sup>16</sup>.

Minkejja dawn il-preskrizzjonijiet u t-thassib evidenti għall-qagħda tal-hajja fil-monasteri Klarissi, it-ton tal-bulla papali hu wiehed ġeneriku. Ma tissemma l-ebda regola tas-sorijiet jew xi regola partikulari li huma jridu jħarsu, u lanqas ma jintalab il-Ministru Ġeneral biex jahtar patrijiet mill-partit tar-riforma (Osservanti) biex jirregolaw is-



sitwazzjoni fil-monasteri. Il-bulla tishaq pjuttost dwar il-liġi tal-klawura monastika femminili. Fil-fatt, mill-istil tal-bulla, jidher li l-Papa ma kienx qiegħed jagħmel distinzjoni bejn il-Klarissi u ordnijiet reliġjużi femminili oħrajn. In-natura ġenerika tal-bulla turi kuntrast qawwi ma' l-approvazzjoni papali għall-organizzazzjoni fi hdan l-Ordni tal-patrijiet Minuri<sup>17</sup>. Din id-differenza turi li Eugenio ma kienx iqis lill-Klarissi bħala parti mill-pjan ta' l-Osservanti għat-tigdid ta' l-Ordni Frangiskan. Is-silenzju tal-Papa jqajjem ukoll mistoqsijiet dwar jekk hu kienx jahseb li l-istess idejali reliġjużi kienux jimmotivaw iż-żewġ gruppi ta' reliġjużi, jew jekk kienx jahseb li l-konnessjoni bejniethom kienet biss formalità legali.

Ir-rivalutazzjoni tar-Regola ta' Santa Klara hekk

tqajjem mistoqsijiet dwar l-interess imġedded fl-idejali ta' Frangisku u Klara fost il-Frangiskani irġiel u nisa tas-seklu 15. Il-forma ta' hajja Klarjana kienet tappella kemm lir-riformaluri irġiel kif ukoll nisa, minhabba l-fatt li r-Regola ta' Klara hi mudellata fuq ir-Regola Bullata tal-patrijiet Minuri. Il-Frangiskani Osservanti kienu jqisuh dmirhom li jharsu b'mod rigoruż ir-Regola Bullata, imma huma kienu wkoll jaċċettaw iddikjarazzjonijiet papali dwar il-faqar («Quo elongati», «Exiit qui seminat», «Exivi de paradiso»). Huma wkoll kellhom vokazzjoni ta' hajja attiva: kienu predikaturi apostoliċi, legati papali, prosekuturi ta' l-ereżija, u kienu jaqdu l-ġerarkija ekkleżjastika fid-diversi sforzi tagħha biex tirrifirma l-Knisja universali. Il-kwestjon dwar min kienu l-Klarissi «de Observantia» u x'kien jiddefinixxi l-grad ta' osservanza tagħhom kien aktar problematiku, kif juru xi inizjattivi biex terġa' tiddaħhal ir-Regola ta' Santa Klara fis-seklu 15. Giovanni da Capestrano, famuż bħala riformatur, predikatur, u diplomatiku papali, kien żviluppa l-pożizzjoni uffiċjali tal-patrijiet, u fil-hidma tiegħu ftit kien juri sensitività lejn l-eredità purament spiritwali. L-istorja devozzjonali ta' Mariano da Firenze, li tinkludi bijografiji ta' Klarissi famużi, toffri vizjoni kontrastanti li kienet tinkorpora l-mod kif in-nisa reliġjużi klawstrali kienu jharsu lejn il-kariżma tagħhom. Meta nqiegħdu dawn iż-żewġ tendenzi wahda kontra l-oħra, nistgħu nifhmu aħjar x'kien hemm fin-nofs għas-sorijiet, meta huma kienu qed jerġgħu jiskopru l-forma ta' hajja ta' Klara u jippruvaw jinnegozjaw mal-komunità Frangiskana maskili li riedet tikkontrolla l-hajja reliġjuża tagħhom.

### NOTI

<sup>1</sup> 2C 204 (FSF 915).

<sup>2</sup> M. CARNEY, "Francis and Clare: A Critical Examination of the Sources", *Laurentianum* 30 (1987) 25-60.

<sup>3</sup> 2C 205 (FSF 917).

<sup>4</sup> 2C 206 (FSF 918).

<sup>5</sup> 2C 112-114 (FSF 830-832).

<sup>6</sup> B. BOLTON, "Mulieres Sanctae", in *Women in Medieval Society*, ed. By S. Mosher Stuard (Philadelphia: University of Pennsylvania Press, 1976) 150.

<sup>7</sup> M. CARNEY, "Francis and Clare", 46-50; L. KNOX, "Audacious Nuns: Conflict between the Franciscan Friars and the Order of Saint Clare", *Church History* 41 (2000) 41-62.

<sup>8</sup> 1C 18-20 (FSF 218-219). Hemm min jgħid li

Tommaso da Celano hu l-awtur tal-*Legenda Sanctae Clarae Virginis*, miktuba fl-okkażjoni tal-kanonizzazzjoni ta' Klara fl-1255.

<sup>9</sup> M.P. ALBERZONI, *Clare of Assisi and the Poor Sisters in the Thirteenth Century* (St. Bonaventure, NY: Franciscan Institute Publications, 2004).

<sup>10</sup> M. CARNEY, *The First Franciscan Woman: Clare of Assisi and her Form of Life* (Quincy: Franciscan Press, 1993).

<sup>11</sup> L. KNOX, "Clare of Assisi: Foundress of an Order?" in *Spirit and Life* 11 (2004) 11-29.

<sup>12</sup> 1C 20 (FSF 219): "Il-hajja ta' l-ghageb taghhom u r-Regola ta' min ifahharha li huma rceview minghand il-Papa Girgor, meta kien ghadu isqof ta' Ostia, jitolbu studju partikulari u opra iddikata biss lilhom". Celano jaghmel qabza mid-deskrizzjoni tar-rwol ta' Frangisku fil-konverżjoni religjuza ta' Klara u t-twaqqif ta' San Damiano, għall-Ordni ta' San Damiano (Sorijiet Damianite), li hu jqisu bhala ordni religjuż imwaqqaf mill-Kardinal Ugolino (il-futur Papa Girgor IX) fis-sena 1219. Għal diskussjoni ta' din it-tema, cfr. J. DALARUN, *La Malavventura di Francesco d'Assisi: per un uso storico delle Leggende Francescane* (Milan: Edizioni Biblioteca Francescana, 1996); *The Misadventure of Francis of Assisi* (St. Bonaventure, NY: Franciscan Institute Publications, 2002).

<sup>13</sup> L. OLIGER, "De Origine Regularum Ordinis S. Clarae", *Archivum Franciscanum Historicum* 5 (1912) 321-401.

<sup>14</sup> Il-Bulla *Beata Clara* bir-Regola ta' Urbanu IV tinsab fil-*Bullarium Franciscanum* II, 509-521. Bil-Malti t-traduzzjoni ufficjali hi dik fl-edizzjoni tal-Fonti għall-Hajja ta' S. Klara (FSK 680-729).

<sup>15</sup> MARIANO DA FIRENZE, *Libro delle Dignità et Excellentie del Ordine della Seraphica Madre delle Povere Donne Sancta Chiara da Asisi*, ed. G. Boccali OFM (Firenze: Edizioni Studi Francescani e S. Maria degli Angeli: Edizioni Porziuncola, 1986) par. 89.

<sup>16</sup> Il-legislazzjoni ta' dak iż-żmien kompliet titlob lill-patrijiet Minuri biex jipprovdu kura pastorali lin-nisa religjużi. Il-Bulla *Exiit qui seminat* (BF III,404-416) tal-Papa Nicolò III, fl-1279, saret id-dikjarazzjoni awtorevoli dwar id-dmirijiet pastorali tal-patrijiet, hekk li fl-1430, il-Kostituzzjonijiet Martinianae jikkwotaw din il-bulla fid-deskrizzjoni tad-dmirijiet pastorali tal-patrijiet lejn is-sorijiet. Cfr. *Annales Minorum*, vol. 10, 185.

<sup>17</sup> EUGENIO IV, Bulla *Ad Statum singulorum* (*Bullarium Franciscanum*, I, nn. 1-12).

# IT-TIELET ORDNI FRANGISKAN: TRADIZZJONI TA' HAJJA EVANGELIKA (1)

Ingrid Peterson OSF

[«*Franciscan Studies*» 64 (2006) 435-473]

F'dan l-istudju sejr insemmu fil-qosor il-mument ta' l-iżvilupp tal-hajja evangelika tat-Tielet Ordni Frangiskan fil-Knisja. Biex inkunu fidili għal dak li kien isostni San Frangisk, jiġifieri li l-eżempju hu aktar importanti mill-kliem, sejr in ukoll nitkellmu dwar irġiel u nisa li kienu membri tat-Tielet Ordni Frangiskan, u li l-Knisja iddikjarathom qaddisin u beati. Il-hajja ta' konverżjoni radikali ta' San Frangisk t'Assisi, li għexuha wkoll id-dixxipli tiegħu fil-prattika tal-penitenza u karità, tinsab fil-qalba tal-vokazzjoni ta' l-aħwa irġiel u nisa tat-Tielet Ordni<sup>1</sup>. Il-konverżjoni drammatika ta' Frangisku tidher fit-tgħanniq mal-lebbuż, fil-jum li fih il-qaddis dar mill-hajja tiegħu ta' qabel biex jaqdi lill-oħrajn<sup>2</sup>. L-ewwel kapitlu tar-Regola tat-Tielet Ordni Regolari (1982) jiddeskrivi x-xewqa tal-membri tiegħu li jghixu l-hajja evangelika fi spirtu ta' konverżjoni kontinwa<sup>3</sup>. Bl-istess mod ir-Regola ta' l-Ordni Frangiskan Sekular (1978) tinkludi l-konverżjoni bhala wiehed mill-elementi li jiddefinixxu din il-forma ta' hajja<sup>4</sup>. Matul is-sekli l-istess tal-hajjiet tal-penitenti Frangiskani membri tat-Tielet Ordni jkomplu juru kemm il-konverżjoni kif ukoll il-ħniena lejn l-oħrajn.

## *Il-kliem ta' heġġa li San Frangisk kiteb lill-Penitenti (1209 u 1220)*

Il-«Kliem ta' Heġġa lill-Ahwa Irġiel u Nisa tal-Penitenza» ta' San Frangisk jiffurmaw il-prologu tar-Regola ta' l-Ordni Frangiskan Sekular u tar-Regola tat-Tielet Ordni Regolari<sup>5</sup>. L-istudju ta' Robert M. Stewart «De illis qui faciunt poenitentiam» jinvestiga l-bidu tat-Tielet Ordni Frangisk fil-kuntest kulturali li fih tweled. Matul is-sekli 11 u 12 fl-Italja ta' fuq kienet żdiedet il-popolazzjoni u l-«comuni» u ċ-ċentri urbani kienu żviluppaw l-aktar minhabba l-kummerċ. Il-monasteru bhala ċ-ċentru ekonomiku u kulturali beda jonqos fl-importanza tiegħu u l-belt

saret il-post fejn kienet issir l-attività li kienet marbuta mal-flus: dik tal-merkanti, ta' l-artiġġjani, tal-bankiera. Iż-żjeda demografika fil-bliet ġabet magħha tibdil kemm fl-istrutturi soċjali kif ukoll f'dawk reliġjużi tal-poplu.

Il-movimenti ta' riforma tal-Knisja ippruvaw iwieġbu għal dan it-tibdil drammatiku. L-espressjoni aktar libera ta' l-istrutturi soċjali ġabet magħha poter, rikkezza u għarfien skolastiku għal hafna aktar nies. F'din il-klima, li illum insejnhu trasferiment tal-paradigma kulturali, żviluppat ruhha wkoll sensibiltà reliġjuża aktar wiesgħa. Minkejja li baqgħu l-inegwaljanzi soċjali, kienu bosta dawk il-gruppi ta' nies – bħalma kienu l-mendikanti, il-lajċi, il-kanoniċi regolari – li ippruvaw jaffaċċjaw l-ingustizzji soċjali li kienu jidhru quddiemhom ta' kuljum.

Il-hajja ewanġelika ta' l-appostli kienet tinftiehem li kellha tkun ukoll ipprezentata lill-insara kollha<sup>6</sup>. Din in-norma tat bidu għall-movimenti penitenzjali tas-sekli 12 u 13. Kienu bosta dawk il-gruppi ta' riforma lajkali li kienu jemmnu li l-perfezzjoni Kristjana kienet possibbli jekk wiehed jgħix skond l-Evanġelju u billi jaħdem għall-ġid komuni. Marie Dominique Chenu targumenta li l-gruppi ta' lajċi kienu f'pożizzjoni hafna aħjar mill-gruppi l-oħrajn monastiċi biex jirritornaw għall-hajja ewanġelika<sup>7</sup>. Huma ma kienux marbutin minn strutturi istituzzjonali imma setgħu isegwu spontanement il-passi ta' Ġesù fl-Evanġelju. Li jimxu wara l-Evanġelju kien ifisser li huma jipprattikaw il-beatitudni, jagħtu xhieda tal-fidi, juru mhabba lejn xulxin, u jaqsmu flimkien il-ġid tagħhom ma' dawk li kienu fil-bżonn.

Matul dan il-perjodu ta' tiġdid, il-kelma «penitenti», li qabel kienet tiddekrivi kemm il-pellegrini kif ukoll dawk li jmorru bħala kruċjati, bdiet ukoll tiġi użata biex turi d-distinzjoni bejn kjeriċi u lajċi. Filwaqt li l-hajja monastika kienet iċċentrata fuq il-hajja tal-komunità bħala l-qofol tal-hajja ewanġelika, u filwaqt li l-kanoniċi regolari kienu jinsistu dwar ir-rabta bejn il-hajja komunitarja u l-hidma pastorali, il-predikaturi itineranti tal-medjuevu kienu jiffokaw dwar is-sejha miftuħa għal kulhadd biex wiehed jimxi wara Kristu fil-faqar tiegħu. Hekk il-lajċi bdew jifhmu lilhom infushom bħala nies reliġjużi, ukoll jekk huma ma kienux identifikati ma' l-istituzzjoni monastika<sup>8</sup>.

Fil-bidu tal-medjuevu, il-qdusija kienet titlob il-“ħarba mid-dinja”, flimkien maċ-ċelibat u l-eskluzjoni mill-attivitàjiet soċjali u ekonomiċi tad-dinja sekulari. Billi l-pellegrinaġġ kien meqjus bħala għemil ta' penitenza, il-pellegrini, kif ukoll il-kruċjati, kienu jitqiesu bħala penitenti, għaliex kienu jiehdu sehem f'livell aktar għoli ta' perfezzjoni mill-

insara oħrajn ordinarji. Hekk il-lajċi kienu jitqiesu li jgħixu bħar-reliġjużi. Kemm iż-żwieġ kif ukoll l-iżvilupp tas-sistema ekonomiku kienu magħrufin bħala parti mill-ispiritwalità ġdida tal-lajċi<sup>9</sup>.

Qrib it-tmiem tas-seklu 12, meta ż-żwieġ kien jiġi meqjus b'mod aktar pożittiv, ma kienx hemm hteġġa aktar li l-penitenti miżżewġin jgħixu l-kontinenza fir-relazzjonijiet tagħhom. Lejn tmiem is-seklu, meta Frangisku u Klara kienu għadhom f'żoġġżithom, il-prattika tal-penitenza kienet saret il-komponenti ċentrali ta' l-espressjoni reliġjuża.

Il-«Kliem ta' Heġġa lill-Ahwa Irġiel u Nisa tal-Penitenza» ta' San Frangisk, li huma identifikati ma' l-ewwel redazzjoni ta' l-Ittra lill-Insara, jindirizzaw lill-penitenti irġiel u nisa, kemm dawk miżżewġin kif ukoll dawk ċelibati. L-ittra hi indirizzata lil dawk li jridu jgħixu u jagħmlu penitenza. Titlob lill-penitenti biex jagħmlu frott xieraq ta' penitenza bħala mod li bih japprofondixxu l-esperjenza tagħhom ta' Alla. Il-hajja penitenzjali tibda b'relazzjoni intima ma' Alla, u ssir missjoni bejn l-aħwa li jsiru għarajjes, aħwa, u ommijiet<sup>10</sup>.

### *Il-Penitenti fi żmien San Frangisk*

Il-kanoni 13 tal-Konċilju Lateran IV kien ipprojbixxa t-twaqqif ta' ordnijiet reliġjużi ġodda. Imma fl-istess ħin il-moviment tas-seklu 13 a favur tal-hajja komunitarja kien tqawwa, l-aktar fi hdan ta' gruppi ta' nisa Frangiskani<sup>11</sup>. L-oppożizzjoni papali għal dawn ir-regoli ġoddi wasslet għat-twelid ta' diversi gruppi awtonomi ta' eremiti nisa u rġiel, li ta' spiss kienu jingabru madwar mexxej karizmatiku. Douceline da Digne (1214-1274), identifikata mal-moviment tat-Tielet Ordni Frangiskan tal-bidu, iffurmat «beguinage» f'Heyeres, bl-għajnuna ta' huha, fra Hugh da Digne<sup>12</sup>. Il-grupp ta' Douceline kien jixbah il-grupp ta' «beghine» Fjammingi li kien organizzahom u iddefendihom l-isqof Jacques de Vitry. Dawn il-komunitajiet ta' nisa kienu qishom nofs triq bejn dawk tas-sorijiet u tan-nisa lajċi. Douceline u shabha kienu jhalltu flimkien hajja ta' talb ma' hidma apostolika favur il-morda fis-soċjetà. Hi żammet il-proprjetà tagħha u kienet tqatta' sigħat twal fit-talb fil-knisja parrokkjali tagħha. L-esperjenzi tagħha ta' estsasi spiritwali kienu jagħtu xhieda pubblika għall-livel għoli ta' qdusija li kien possibbli wkoll fost il-lajċi.

L-istorja ta' Bonadonna u Luchesio (†1260), li ta' spiss huma meqjusin bħala l-ewwel lajċi li mxew wara Frangisku fit-Tielet Ordni, ukoll tidrammatizza l-importanza tar-relazzjonijiet bejn il-penitenti<sup>13</sup>. Meta Luchesio, li kien negozjant

sinjur f'Poggibonsi, ikkonverta minn hajja ta' kilba għall-flus, martu, li t-tradizzjoni semmietha Bonadonna (il-mara t-twajba) imitatu fil-karità li beda juri lejn l-ohrajn<sup>14</sup>. Luchesio u Bonadonna forsi ltaqghu ma' Frangisku meta fl-1221 hu kien qed jippriedka Firenze u Poggibonsi, għaliex huma ftit wara bdew jimitaw l-eżempju tiegħu billi jaqsmu l-ikel tagħhom mat-tallaba u l-barranin. Meta ma kienx fadallu aktar ġid x'joffri, Luchesio beda jittallab għall-foqra u fihom beda jgħid li kien jara lil Kristu fqir. Skond it-tradizzjoni, il-bidla radikali ta' Luchesio u Bonadonna gābet bosta barkiet fuq in-nies li kienu joqogħdu f'dawk l-inħawi. Il-hajjiet tagħhom huma eżempju dwar kif is-sejha ta' Frangisku għal-lajči kienet wasslet għal tiġdid wiesgħa u intens fil-hajja ta' l-insara.

Ftit wara li Frangisku "halla d-dinja", hu beda jfittex postijiet għall-hemda u t-talb u waqqaf eremitagħgi għall-ahwa. Hu wkoll għamel kuragg lill-lajči biex jgħixu hajja spiritwali aktar intensa, bħalma kien il-każ tan-nobbildonna Prassede minn Ruma<sup>15</sup>, Veridiana minn Castel Fiorentino (1182-1242) qrib Firenze<sup>16</sup>, u Gerardo di Villamagna<sup>17</sup>. Skond Pazzelli, Frangisku kien dak li ispira t-twaqqif ta' dar għall-penitenti taht id-direzzjoni ta' Bartolomeo di Baro, fuq il-mudell ta' l-Ordni tal-Penitenza tas-seklu 13<sup>18</sup>. Għalkemm id-dokumentazzjoni hi limitata minhabba n-natura sempliċi ta' l-eremitagħgi spiritwali tagħhom, l-eqdem dar tal-penitenti nistgħu nġhidu li kienet dik li twaqqfet għall-irġiel f'Monte Casale fl-1269, filwaqt li l-eqdem wahda tan-nisa kienet dik ta' Montefalco, imwaqqfa fl-1274.

Il-kunċett ta' penitenti solitarji jew «reclusi» malajr ċeda postu għal gruppi ta' penitenti li jgħixu flimkien fuq il-mudell Frangiskan. L-istejjer ta' żewġ eremiti verġni, Veridiana u Umiliana, kif ukoll il-każ ta' Santa Elizabetta ta' l-Ungerija, jirrappreżentaw l-aspett solitarju u komunitarju tal-moviment penitenzjali Frangiskan tal-bidunett. It-tradizzjoni trid li Frangisku rċieva lil Veridiana bħala penitenti, x'aktarx meta fl-1221 hu mar jippriedka Firenze u fl-irhula viċini ta' Castel Fiorentino u Poggibonsi. Veridiana kellha ċella mingħajr bibien li hi bniet maġenb il-knisja ta' Sant'Anton Abbati, fejn hi kienet tqatta' hajjitha bħala eremita fl-umiltà, fil-kura tal-foqra, fil-penitenza, u f'perjodi ta' talb solitarju. L-istejjer li baqgħu ippreservati fit-tradizzjoni popolari dwar Veridiana jikkellmu mill-qawwa tar-rieda tagħha fost persekuzzjonijiet spiritwali u dwar il-kuri mirakolużi li wettqet a favur tan-nies tat-Toscana.

Mara ohra semi-religjuża tal-moviment penitenzjali Frangiskan kienet Umiliana dei Cerchi (1219-1246), li kienet temmen li kull darba li

tiltaqa' ma' persuna fqira hi kienet tiltaqa' ma' Kristu stess<sup>19</sup>. Il-hajjiet ta' Veridiana u ta' Umiliana kienu karatterizzati minn axxetiżmu estrem u mill-kapaċità li jwettqu mirakli li saru l-mezz kif ġie magħruf dan il-mudell ta' qdusija femminili<sup>20</sup>. Il-bijografu ta' Umiliana, fra Vito da Cortona, immudella l-qdusija tagħha fuq il-faqar ta' Frangisku meta irreżista l-familja tiegħu, u fuq il-kuraġġ ta' Anton Abbati li kien jirreżisti għall-hbit tax-xitan. Għalkemm la l-familja aristokratika tagħha u lanqas żewġha ma kienu għenuha fil-valuri religjużi tagħha, Umiliana u sehbitha Ravenna kienu jiltaqgħu biex jitolbu, jżuru l-knejjes, u jagħmlu għemejjel ta' hniena. Kienu jaqdu d-dmirijiet tad-dar b'herqa u kienu jgħixu mingħajr lussu u rabta mal-moda, u hekk kienu kabbru d-dhul tagħhom biex bih jgħinu lill-foqra tal-belt. Wara li miet żewġha, Umiliana saret eremita u kienet tgħix f'torri żgħir li kien maġenb il-palazz ta' missierha fiċ-ċentru ta' Firenze.

Wahda mill-aktar figuri magħrufin tal-moviment penitenzjali hi Santa Elizabetta ta' l-Ungerija (1207-1232), li hi eżempju tal-mod kif l-ewwel penitenti Frangiskani kienu jwieġbu għall-htigijiet ta' żmienhom. Filwaqt li t-Tielet Ordni kien għadu ma ġie guridikament imwaqqaf matul hajjitha, il-karità ta' Elizabetta, l-imhabba tagħha għall-faqar, is-servizz għall-foqra u l-morda, u l-kuntatti tagħha ma' l-ewwel dixxipli ta' Frangisku, wasslu lill-gruppi Frangiskani tat-Tielet Ordni biex iqisuha bħala l-fundatriċi tagħhom. Ir-regina Elizabetta kienet determinata li tħaddan hajja ta' faqar volontarju għaliex kienet għarfet li l-istil ta' hajja tas-sinjuri u tal-klassijiet nobbli kien qiegħed jikkonsma b'mod ingust il-ġid li kien meħtieġ għall-ghajnuna tal-bdiewa foqra. Hi bdiet tuża l-fondi pubbliċi biex tipprovdi l-kura lill-morda u twettaq għemejjel ta' hniena. Wara li żewġha Ludwig miet waqt kruċjata, id-direttur spiritwali ta' Elizabetta, Conrad ta' Marburg, mexxieha fit-triq tal-hajja tal-penitenti Frangiskani u ta t-tonka griza li kienu jilbsu t-terzjarji penitenti<sup>21</sup>.

### ***Il-«Memoriale propositi» tal-Papa Girgor IX għall-Penitenti (1227)***

Il-kliem ta' heġġa li Frangisku kiteb lill-ahwa irġiel u nisa tal-penitenza kien segwit mill-«Memoriale propositi», jiġifieri l-liġijiet guridiċi li hargu fl-1227, meta l-Kardinal Ugolino sar Papa Girgor IX. Fost l-isforzi tal-Knisja permezz tal-Konċilju Lateran IV, li kien laqqgħu l-Papa Innoċenz III fl-1215, kien hemm iċ-ċentralizzazzjoni ta' l-awtorità. Il-«Memoriale

propositi» jidher li kien twegiba għall-bżonn ta' struttura li tghaqqad flimkien u tikkontrolla l-gruppi ta' penitenti. Stewart jikkwota gruppi oħrajn li kienu rċevew approvazzjoni papali għall-forma ta' hajja tagħhom, inklużi l-Umiliati fl-1201, il-Poveri Cattolici fl-1206, u l-Poveri Lombardi fl-1210 u l-1212. Il-«Memoriale propositi» ma damx ma sar irregola tal-penitenti. Hu kien jobbliga lill-penitenti individwali biex jidhlu jagħmlu parti mill-moviment penitenzjali billi jinghaqdu fi fraternitajiet.

Il-Kardinal Ugolino, li kien il-Kardinal Protettur tal-patrijiet Minuri, li kien ġurista u figura li kellha influż qawwi, jidher li kien ha f'idejh l-inizjattiva li jagħti żvilipp istituzzjonali lill-penitenti. Fl-1227 il-penitenti kienu kisbu importanza politika u kienu rċevew il-barka tal-Papa l-ġdid biex jikkonfermaw l-eżenzjoni tagħhom mis-servizz militari u jorndaw lill-awtoritajiet lokali biex ma jtaqqluomx b'taxxi iebsin<sup>22</sup>. Stewart hu tal-fehma li l-«Memoriale propositi» jiddeskrivi l-penitenza bħala serje ta' preskrizzjonijiet ġuridiċi, filwaqt li l-kliem ta' heġġa ta' San Frangisk lill-aħwa irġiel u nisa tal-penitenza jiddeskrivi din il-hajja f'termini bibliċi. Stewart jinnota li l-analiżi komparattiva ta' dawn iż-żewġ dokumenti wasslet lil Esser biex jikkonkludi li l-«Memoriale» ma fih l-ebda element «Frangiskan», għalkemm iż-żewġ dokumenti jipproponu l-mod ta' hajja penitenzjali.

Il-mod li fih Frangisku u l-komunità tal-bidu kien jghixu, kien jghaqqad flimkien l-aspetti ta' l-ispirtu eremitiku, l-identifikazzjoni mal-lebbużi tas-soċjetà, u l-predikazzjoni itineranti. Stewart jinsisti li dak li għamel ġdid il-mod ta' hajja ta' Frangisku kienet il-prattika tal-konverżjoni radikali, magħquda ma' fedeltà shiħa mal-Knisja. Stewart jghid li l-kliem ta' heġġa ta' San Frangisk kien iwassal lill-penitenti biex jghixu fis-sempliċità, biex iħobbu u jfahhru lil Alla, biex isumu u jagħmlu astinenza, u biex iħobbu lill-proxxmu; filwaqt li fil-«Memoriale» insibu x'aktarx l-insistenza dwar preskrizzjonijiet marbutin mal-modestja fl-ilbies, hinijiet u metodi ta' talb, sawm u astinenza, restituzzjoni tal-ġid u projbizzjoni li l-penitenti jgħorru l-armi. Stewart jargumenta li billi l-«Memoriale» kien aktar strutturat mill-kliem ta' heġġa li Frangisku kiteb lill-penitenti, tilef xi fitt mill-intenzjoni u spirtu originali ta' Frangisku. Il-penitenza Frangiskana dejjem tibda bl-esperjenza ta' Alla li twassal lill-bniedem għall-indiema, għall-konverżjoni u għas-servizz. «The «Memoriale propositi» expresses the Franciscan way of penance only insofar as it is read and understood through the lens of the primitive Rule or the Later Exhortation»<sup>23</sup>.

### ***Penitenti li organizzaw fraternitajiet skond il-«Memoriale propositi»***

Kien hemm diversi gruppi ta' penitenti li matul l-ewwel nofs tas-seklu 13 bdew jiffurmaw ruhhom fi fraternitajiet. Santa Rosa ta' Viterbo (1235-1253) ġabret madwarha gruppi ta' nisa żgħażaġh li bdew jghixu l-hajja penitenzjali. Fit-Toscana, Santa Margerita ta' Cortona (1247-1297) kienet tghix ma' grupp ta' nisa li kienu jissejhu Piccole Sorelle Povere. Hi waqqfet l-ospizju ta' Santa Maria della Misericordia għall-morda. Angela da Foligno (1248-1309) kienet tmexxi grupp ta' aħwa irġiel u nisa li kienu jikkuraw il-lebbużi fl-isptar ta' beltha<sup>24</sup>.

Ispirata mill-fedeltà tagħha lejn il-Knisja taħt it-theddida dejjem tikber ta' l-imperatur Federiku II, Rosa da Viterbo kienet haċet rwol ta' mexxejja pubblika, u wkoll għamlet użu mir-rwoli tradizzjonalment tal-kjeriċi bħala predikatriċi u profeta. Wara li Federiku II iddenunzja lill-Papa Innoċenz IV, li qabel kien wegħdu l-fedeltà tiegħu, il-Knisja saret għadu ta' l-imperatur. L-armata ta' Federiku invadiet l-istati tal-Papa u Innoċenz kellu jahrab fl-eżilju. Rosa kella biss hames snin meta l-armati imperjali invadew Viterbo biex jirbhu l-belt għall-Imperatur. Ta' tfajla hi kienet tilbes l-ilbies sempliċi tal-foqra, u bis-salib f'idejha kienet toħroġ tippriedka fit-toroq ta' Viterbo, Soriano, u Vitorchiano, u theġġeg liċ-ċittadini għat-tiġdid spiritwali u għall-fedeltà lejn il-Knisja.

Rosa kienet issostni li l-imġieba ta' Federiku II kienet kriminali u li ċ-ċittadini ta' Viterbo ma kellhomx iwiegħdu ubbidjenza lejn dan il-mexxej skomunikat. Iċ-ċittadini ikkonvertew bil-qawwa tal-kelma tagħha u bl-eżempju ta' qdusitha. Il-partiti li baqghu fidili lejn l-imperatur heddew lil Rosa, u ġieghlu lill-familja tagħha biex taħrab mill-belt. Il-missjoni ta' Rosa intemmet fl-1250, meta kellha biss hmistax-il sena, u meta l-mewt ta' Federiku temmet il-persekuzzjoni tal-Knisja u ippermettiet lil Viterbo biex tiċhad il-partit tal-Ghibellini u iddur lura għall-fedeltà lejn il-Papa. Rosa kienet haċbet minn qabel kemm il-mewt ta' Federiku kif ukoll li hi kellha tindifen f'monasteru tal-Klarissi.

Meta irritornat lejn beltha Rosa fittxet kenn mal-Klarissi tal-Monasteru ta' Nostra Signora delle Rose. Billi s-sorijiet kienu jibżghu jilqgħuha biex jagħtuha kenn, Rosa ġabret grupp ta' nisa f'dar qrib il-monasteru u tat bidu għal komunità ta' Sorijiet ta' Penitenza. L-abbadessa tal-Klarissi, meta rat li l-grupp ta' Rosa kien issa qieghed ukoll jakkwista għajnuniet ta' karità għat-twaqqif tiegħu, talbet breve papali biex tipprobixxi li xi komunità ta' nisa

penitenti li tiddependi mill-karità tan-nies setgħet aktar qrib minn distanza ta' erba' mili mill-monasteru ta' Viterbo. Mingħajr ma għamlu appell, in-nisa tal-grupp ta' Rosa reġgħu lura fi djarhom, u hi qattgħet l-aħħar sentejn ta' hajjitha f'ċella ċkejna fid-dar tal-ġenituri tagħha. Fl-1278 il-ġisem ta' Santa Rosa ittiehed għad-difna fil-monasteru tal-Klarissi, fejn għadu sallum.

Margerita ta' Cortona hi penitenti oħra li l-eżempju tagħha ġibed bosta nisa oħrajn. Il-hajja tagħha hi simbolu tal-konverżjoni radikali għall-hajja ta' penitenza. Għal disa' snin Margerita għexet bħala s-sieħba ta' wiehed żagħżuġh nobbli minn Montepulciano, li kien jagħtiha dak kollu li kienet tixtieq. Meta dan safa' maqtul, hi irritornat il-proprietà tiegħu lill-familja tiegħu, u flimkien ma' binha bdiet tgħix hajja ta' faqar u penitenza. Għalkemm kienet pubblikament meqjusa bħala mara midinba, Margerita irnexxielha li takkwista dar minn żewġ nisa nobbli, u fl-età ta' 27 sena bdiet mixja ta' direzzjoni spiritwali taħt Fra Giunta, patri Frangiskan li mbagħad sar il-bijografu tagħha<sup>25</sup>. Skond l-istil ta' hajja tal-penitenti, Margerita kienet tgħix billi tghin lin-nisa tqal u billi tinsew u tawtaq għemejjel ta' karità u qadi lejn il-foqra u l-morda fid-djar u fl-ospizji. Il-grupp ta' nisa terzjarji li ngabru madwar Margerita bil-mod il-mod żviluppa fil-Piccole Sorelle Povere. Margerita mietet 23 sena wara l-konverżjoni tagħha, meta kellha 50 sena. Hi popolarment magħrufa bħala l-Maddalena Frangiskana.

Ir-regola li Angela da Foligno kitbet għall-komunità mhallta ta' terzjarji, titkellem dwar l-imitazzjoni tal-hajja attiva ta' Ġesù bħala triq ta' qdusija. Għalkemm Angela għarfet u għamlet esperjenza ta' Alla permezz tat-talb, hi tghallmet taċċetta l-faqar, it-tbatija u l-grazzja li tilqa' ż-żebbieh mill-oħrajn. Il-konverżjoni ta' Angela wara l-mewt tal-familja tagħha, id-deċizzjoni li tgħix f'Santa Anna ġewwa Foligno, fejn kien hemm komunità ta' Spiritwali, u l-ministeru tagħhom heġġitha biex hi tgħaddi hajja intensa ta' esperjenzi mistiċi. L-esperjenzi ta' Alla li hi kellha ġew miktubin fil-«Memoriale», li hi kitbet fid-djalett ta' l-Umbria u li l-iskriba tagħha Fra A. (Arnaldo?) imbagħad ikkupjah bil-Latin.

Il-messaġġ ta' Angela kien dak li tkun fidila lejn il-komunità tal-bidu ta' San Frangisk, u għalhekk hi haddnet bosta elementi li kienu għeżiež għall-Ispiritwali, li kienu jemmnu fi stil ta' hajja iebes ta' faqar assolut, umiltà, u semplicità<sup>26</sup>. Huma ma kienux jaċċettaw kunventi, jew privileġġi, jew prestiġju. Riedu jkun foqra, disprezzati u mżebbilhin, għax hekk kienu jsostnu li kien ried San Frangisk. Filwaqt li t-tagħlim ta' Angela jaqbel

f'hafna elementi ma' dak ta' fra Ubertino da Casale, Angela ma tidholx fil-kwestjonijiet tal-firdiet li kien hemm fi hdan l-Ordni tal-patrijiet Minuri, u li Ubertino tant kien tkellem dwarhom<sup>27</sup>.

### ***Penitenti lajċi li mxew fuq il-«Memoriale propositi» u qdew lill-foqra***

Filwaqt li bosta penitenti kienu jingabru fi djar ta' komunitajiet biex jimitaw l-ewwel aħwa madwar San Frangisk, oħrajn kienu jgħixu l-idejali ewanġeliċi tiegħu mingħajr is-support ta' komunità. Wiehed minn dawn il-penitenti kien San Ivo ta' Brittany (1253-1303), li kien magħruf bħala "l-avukat tal-foqra". Kien raġel nobbli, imwieled fi Franza tat-tramuntana, li kien studja teologija, kif ukoll il-liġi kanonika u ċivili fl-Universitajiet ta' Pariġi u Orleans. Wara l-ordinazzjoni tiegħu fid-djoċesi ta' Tréquier u l-affiljazzjoni tiegħu mal-Frangiskani lajċi, hu ġie mahtur imħallef fil-qrati tal-Knisja, fejn żviluppa fama li kien ġust, u li kien jghin lill-foqra, lir-romol u lill-orfni biex dawn ikollhom kawżi ġusti. Ivo ġie kanonizzat fl-1347<sup>28</sup>.

Penitenti ieħor kien San Ludoviku IX (1214?-1270), li illum hu magħruf bħala wiehed mill-patrni ta' l-Ordni Frangiskan Sekular. Meta kellu 12-il sena, Ludoviku ġie inkurunat re ta' Franza, fi żmien ir-reġgenza ta' ommu Blanche ta' Castile. Il-patrijiet Frangiskani għenu biex jedukaw lil Ludoviku għall-pożizzjoni rjali tiegħu u għall-impenn tiegħu fil-Knisja. Hu sar Frangiskan sekular li waqqaf sptarijiet, bena knejjes, mexxa t-tagħlim, u għex hajja axxetika. Hu kien iżomm listi ta' nies foqra fil-provinċji tas-saltna tiegħu u kien regolarment jipprova jghinhom fil-miżerja tagħhom<sup>29</sup>.

Fis-snin 1248-1254 Ludoviku mexxa kruċjata biex jirbah l-Art Imqaddsa mill-infidili. Hu mar fl-Afrika ta' fuq, rebah Damietta fl-Eġittu, imma inqabad priġunier. Dawk li qabduh talbuh li jiċhad il-fidi biex ikun jista' jinx tara lura. Hu ċahad li jagħmel dan, u fl-aħħarnett ġie meħlus. Hu għab 'il quddiem il-ġustizzja u l-paċi fl-amministrazzjoni ċivili tiegħu, u intalab biex ikun medjatur ta' paċi minn mexxejja oħrajn Kristjani. Billi beda jibza' li l-Musulmani riedu javanzaw fis-Sirja, Ludoviku mexxa kruċjata oħra (1267-1270), imma wasal biss f'Tunisi, fejn marad bil-pesta u mietet meta kellu 44 sena. Ġie kanonizzat 27 sena wara, mill-Papa Bonifazju VIII fl-1297.

NOTI

<sup>1</sup> R. FALEY TOR, "Biblical Considerations on *Metanoia*", *Analecta TOR* 13, fasc. 123 (1974); stampat ukoll fi *Resources for the Study of the Third Order Regular Rule*, K. Moffatt OSF ed. (Washington DC: Franciscan Federation, 1994), no. 2 [abbrevjat *Resources for the TOR Rule*].

<sup>2</sup> Fit-Testment tieghu ta' l-1226, Frangisku jhares lejn il-laqgħa tieghu mal-lebbbruż bhala l-mument veru tal-konverżjoni tieghu: "Il-Mulej ta lili fra Frangisk, il-grazzja li nibda naghmel penitenza hekk: għaliex, billi jiena kont ngħix fid-dnub, id-dehra ta' l-imgiddmin kienet għaliya wisq ta' min jistmerrha. Izda l-Mulej innifsu mexxieni f'nofshom, u jiena urejt hniena magħhom. U wara li qdejt dmiri, dak li qabel deherli li hu morr, inbidel għaliya fi hlewwa għar-ruħ u għall-ġisem; u mbagħad, qagħad ftit, u hrigt mid-dinja" (Test 1-3: FSF 187).

<sup>3</sup> *The Rule and Life of the Brothers and Sisters of the Third Order Regular of St. Francis and Commentary*, American-English Commentary by M. Carney OSF and Thaddeus Horgan (Washington DC: Franciscan Federation 1997), 19.

<sup>4</sup> R.M. STEWART, "*De illis qui faciunt poenitentiam*". *The Rule of the Secular Franciscan Order: Origins, Development, Interpretation* (Roma: Istituto Storico dei Cappuccini, 1991), 315-315.

<sup>5</sup> FSF 38-39.

<sup>6</sup> P. RIVI, "Francis of Assisi and the Laity of his Time", *Greyfriars Review* 15, Supplement (2001).

<sup>7</sup> M.D. CHENU, *Nature, Man and Society in the Twelfth Century: Essays on the New Theological Perspectives in the Latin West*, J. Taylor and L. Little trans. (Chicago: University of Chicago Press, 1968), 219.

<sup>8</sup> Stewart, 117-118, nota 123, jispjega li d-distinzjonijiet tagħna kontemporanji bejn id-diversi kategoriji ta' "religjużi" u "sekulari" ma jaqblux neċessarjament mal-mod kif kienu mifhumin fil-medjuevu. Il-kleru kien jinkludi l-isqfijiet u s-sacerdoti li kienu jiġu ordnati għall-kura ta' l-erwieh, filwaqt li l-oħrajn kollha kienu meqjusin bhala lajċi. Dawn l-insara meqjusin bhala lajċi kienu jinkludu l-monaċi irġiel u nisa, il-patrijiet, il-penitenti, u r-religjużi kollha, bħalma kienu Frangisku u d-dixxipli tieghu, Ortolana, omm S. Klara, li kienet pellegrina, Klara u s-Sorijiet Foqra ta' San Damiano. Skond id-distinzjonijiet li naghmlu illum, dawn kienu aktar meqjusin bhala lajċi milli bhala religjużi.

<sup>9</sup> R. PAZZELLI TOR, *St. Francis and the Third Order. The Franciscan and Pre-Franciscan*

*Penitential Movement* (Chicago: Franciscan Herald Press, 1989).

<sup>10</sup> EpFid I,8-10 (FSF 38): "Ahna għarajjes, meta r-ruħ ta' dawk li huma mimlijin bil-fidi tingħaqad mal-Mulej tagħna Ġesù Kristu fl-Ispirtu s-Santu. Ahna hutu, meta naghmlu r-rieda ta' Missieru li hu fis-smewwiet. Ahna ommijietu, meta ngorruh fil-qalb u fil-ġisem tagħna bl-imħabba divina u bil-kuxjenza safja u sinciera; inwellduh bl-ghemejjel qaddisa, li għandhom jiddu quddiem l-oħrajn bhala eżempju".

<sup>11</sup> R. PAZZELLI TOR, *The Franciscan Sisters: Outlines of History and Spirituality*, A. Mullaney TOR, trans. (Steubenville: Franciscan University Press, 1993), 6.

<sup>12</sup> PAZZELLI, *Franciscan Sisters*, 13. K. GARAY and M. JEAY, *The Life of Saint Douceline, a Beguine of Provence*, translated with Introduction, Notes and Interpretative Essay (Cambridge: D.S. Brewer, 2001); P. RANFT, "The Appeal of the Apostolica" in *Women and the Religious Life in Premodern Europe* (New York: St. Martin's Press, 1996), 671-677.

<sup>13</sup> LEON DE CLARY, *Lives of the Saints and Blessed of the Three Orders of Saint Francis*, translated from the *Aureola Seraphica*, 2:131-137, issemmi vita ta' Luchesio u Bonadonna li ġiet miktuba fl-1322 minn Bartolomeo Tolomei u ġie revizjonata fl-1477 minn Bartolomeo Colle, li kien dixxiplu ta' S. Ġwann minn Capestrano. L. BIRSACK OFMCap, *The Saints and Blessed of the Third Order of St. Francis* (Paterson, NJ: St. Anthony Guild Press, 1943); C. HALLACK and P.F. ANSON, *These Made Peace: Studies in the Lives and Beatified and Canonized Members of the Third Order of Saint Francis of Assisi* (Paterson NJ: St. Anthony Guild Press, 1957); *The Franciscan Book of Saints*, Marion Habig OFM, ed. (Chicago: Franciscan Herald Press, 1979); *The Franciscan Saint of the Day* (Cincinnati: St. Anthony Messenger Press, 1981); *Day By Day With Followers of Francis and Clare*, P. McCLOSKEY, ed. (Cincinnati: St. Anthony Messenger Press, 1999); "Franciscan Women: History and Culture, a Geographical and Bio-bibliographic Internet Guide", in [www.franwomen.sbu.edu](http://www.franwomen.sbu.edu)

<sup>14</sup> I. PETERSON OSF, "Thirteenth-Century Penitential Women: Franciscan Life in the Secular World", *Studies in Spirituality* 12 (2002), 43-60, titkellem mill-ħajjiet ta' Bonadonna u Luchesio, Veridiana, Umiliana, Elizabetta ta' l-Ungerija, u Rosa da Viterbo.

<sup>15</sup> TOMMASO DA CELANO, *Tractatus Miraculorum*, 181 (FSF 1121): "Prassede kienet magħrufa mhux ħażin fost ir-religjużi nisa ta' Ruma



u ta' l-inhawwi tal-belt ta' Ruma. Sa minn meta kienet ghadha ckejkna, għall-imhabba ta' l-Gharus ta' dejjem, kienet inghalqet f'ċella dejqa u hemmhekk kienet ilha għal erbgħin sena shaħ. Ma' San Frangisk kellha l-grazzja ta' hbiberija speċjali. Għaliex il-qaddis kien laqagħha fl-ubbidjenza, haġa li hu ma kien għamel ma' l-ebda mara oħra, u bil-qima kollha kien taha l-libsa tar-reliġjon, jiġifieri t-tonka u l-kurdun".

<sup>16</sup> PAZZELLI, *Franciscan Sisters*, 16. Cfr. DE CLARY, vol. 1, 239-249 għall-verżjoni Ingliża tal-leġġenda ta' Veridiana flimkien ma' xi qaddisin oħrajn popolari Frangiskani, imma mhux tant magħrufin. E. PAZSTOR, "Ideals of the Women's Hermitage Movement in Europe during the 12th-15th Centuries", in *Franciscan Solitude*, A. Cirino OFM and J. Raischl SFO, eds. (St. Bonaventure, NY: Franciscan Institute, 1995).

<sup>17</sup> PAZZELLI, *St. Francis and the Third Order*, 198. Cfr. M. HIGGINS, "St. Francis and the Eremitical movement", *Analecta TOR* 32 (2001), 87. Gerardo di Villamagna kien penitenti li jingħad li laqgħu S. Frangisk. Twieled fl-1150 u sar magħruf għax kien idewwi l-pellegrini fl-Art Imqaddsa.

<sup>18</sup> PAZZELLI, *St. Francis and the Third Order*, 199; G. ANDREZZI, "Il Bartolomeo Baro nelle Fonti Storiche e nella Tradizione", in *Prime Manifestazioni di Vita Comunitaria, Maschile e Femminile, nel Movimento Francescano della Penitenza (1215-1247)* (Rome: Analecta TOR, 1982), 507-541.

<sup>19</sup> DE CLARY, vol. 2, 278. Cfr. A. BENVENUTI-PAPI, "Umiliana dei Cerchi: Nascita di un Culto nella Firenze del Dugento", *Studi Francescani: Rivista Nazionale Italiana* 77 (1980) 87-110. F'dan l-istudju tippreżenta lil Umiliana bħala mexxejja li gġib il-paċi fil-gwerra politika bejn il-Guelfi u l-Ghibellini.

<sup>20</sup> D. WEINSTEIN and R.M. BELL, *Saints and Society: The Two Worlds of Western Christendom, 1000-1700* (Chicago: University of Chicago Press, 1982) 34-36.

<sup>21</sup> DE CLARY, vol. 2, 89, n. 11, jgħid li billi Elizabetta kienet tilbes ilbies tal-penitenza u għamlet il-voti, il-martiroloġju Ruman jiddijaraha patrūna kemm tal-fergħa sekulari kif ukoll ta' dik regolari tat-Tielet Ordni Frangiskan. Skond il-prattika komuni tan-nisa medjevali, il-voti ta' Elizabetta x'aktarx kienu voti privati ta' verginità u faqar, u mhux it-tliet voti kanoniċi ta' faqar, kastità u ubbidjenza. G. SCHINELLI TOR, "Elizabeth of Hungary, Medieval Princess or a Sharper Image?" *The Cord* 50 (2000) 281-288.

<sup>22</sup> B. BOLTON, "Innocent III's treatment of the

Humiliati", in *Popular Belief and Practice*, Studies in Church History 8, G. Cuming and D. Baker, eds. (Cambridge: Cambridge University Press, 1972), 82: "[the Penitents] were perpetually harnessed in the service of the church".

<sup>23</sup> Stewart, 201.

<sup>24</sup> P. PÉANO, *Le Religiose Francescane: Origini, Storia e Valori Costanti* (Roma: Movimento Francescano, 1983), 17. L-awtur jikkellm dwar id-dixxipli ta' Rosa, Margherita u Angela bħala eżempji ta' hajja penitenzjali Frangiskana. Dan l-istudju gie wkoll tradott bl-Ingliż: *Bearing Christ to the People: the Franciscan Sisters, Their Origins, History and Persisting Values*, A. Mullaney TOR and Th. Edwards TOR, trans. (Steubenville: Franciscan University Press, 1996), 34.

<sup>25</sup> J. CANNON and A. VAUCHEZ, *Margherita of Cortona and the Lorenzetti: Sienese Art and the Cult of a Holy Woman in Mediaeval Tuscany* (University Park: The Pennsylvania State University Press, 1999). M. D'ALATRI OFM Cap., "The Order of Penance in the Legend of Margaret of Cortona", *Greyfriars Review* 9 (1995) 69-79; A. POMPEI OFM Conv., "Concept and Practice of Penance in Margaret of Cortona and Angela of Foligno", *Greyfriars Review* 4 (1990) 99-133.

<sup>26</sup> J. MOORMAN, *A History of the Franciscan Order from its Origins to the Year 1517* (Chicago: Franciscan Herald Press, 1988) 192.

<sup>27</sup> P. LACHANCE, "Introduction", *Angela of Foligno: Complete Works* (New York: Paulist Press, 1993), 110-111. L-opra ta' Angela minn Foligno giet ukoll ippubblikata fil-Classics of Western Spirituality Series.

<sup>28</sup> McCLOSKEY, *Day by Day with Followers of Francis and Clare*, 50; BIERSECK, *The Saints and Blesseds of the Third Order of Saint Francis*, 68-69.

<sup>29</sup> L. FOLEY OFM, *Saint of the Day: Lives and Lessons for Saints and Feasts in the New Missal* (Cincinnati: St. Anthony Messenger Press, 1990) 217-219.

# IS-SORIJET FRANGISKANI: STORJA U SPIRITWALITA (10)

Raffaele Pazzelli TOR

## *Is-Sorijiet Frangiskani fis-seklu 20*

Il-Papa Ljun XIII ippubblika l-Kostituzzjoni «Conditae a Christo» fit-8 ta' Diċembru 1900. Għall-ewwel darba l-Kongregazzjonijiet ġodda ta' voti sempliċi setgħu jitwaqqfu bl-approvazzjoni biss ta' l-Isqof djoċesan. Permezz ta' din il-Kostituzzjoni l-Istituti reliġjużi ġew maqsumin f'dawk djoċesani u f'dawk pontifiċji. L-Istituti djoċesani kienu jirċievu biss l-approvazzjoni ta' l-Isqof lokali, filwaqt li dawk pontifiċji kienu jirċievu d-«decretum laudis» u l-approvazzjoni tal-Kostituzzjonijiet mis-Santa Sede.

Fis-16 ta' Lulju 1906 il-Papa San Piju X ippubblika l-«motu proprio» «Dei Providentis», li fih hu iddikjara li t-talba għall-permess mis-Santa Sede kellha dejjem issir qabel it-twaqqif ta' xi familja reliġjuża ġdida. Sentejn wara giet imwaqqfa l-Kongregazzjoni għar-Reliġjużi fil-proċess ta' rijorganizzazzjoni tal-Kurja Rumana li kien wettaq Piju X fil-Kostituzzjoni «Sapienti Consilio» tad-29 ta' Ġunju 1908. Din il-Kongregazzjoni bdiet issegwi t-twaqqif ta' Kongregazzjonijiet ġodda u thejji x-xogħol għal dak li kellu x'jaqsam mar-reliġjużi fil-pubblikazzjoni tal-Kodiċi tal-Liġi Kanonika ta' l-1917.

Kien ukoll fil-bidu tas-seklu 20 li qamu xi Kongregazzjonijiet ġodda ta' Frangiskani nisa.

## *Is-Sorijiet Frangiskani Terzjarji tal-Beata Angelina ta' Montegiove*

Din il-Kongregazzjoni twieldet mill-ġdid, wara li kienet ġiet soppressa mill-Papa Piju II fl-1461. Il-monasteru tal-Beata Angelina ta' Foligno kien aċċetta l-klawsura fl-1615 u baqa' jeżisti bħala monasteru ta' sorijiet klawstrali. Imma fit-tieni nofs tas-seklu 19, biex is-sorijiet jevitaw li jitkeċċew mill-monasteru, bdew jingħataw għall-hidma ta' edukazzjoni. Il-monasteru nnifsu kien ġie mahtuf bħala proprjetà ta' l-istat, imma fl-1879 is-sorijiet talbu, u qalgħu, id-dispensa mil-liġi tal-klawsura. Is-sorijiet bdew jilqgħu fosthom l-«educande», tfajliet li kienu jidhlu għal skopijiet ta' edukazzjoni.

Fl-1886, bil-barka tal-Ministru Ġeneral P. Bernardino Dal Vago da Portogruaro OFM, il-monasteru fetaħ skola u s-sorijiet bdew jgħallmu fiha. Fl-1903 is-sorijiet akkwistaw id-dispensa totali mill-klawsura u l-permess li jbiddu l-abitu reliġjuż. Għalkemm xi drawwiet monastiċi baqgħu jinżammu, l-monasteru biddel il-fiżjonomija tiegħu f'kunvent ta' sorijiet Terzjarji ta' hajja attiva, u twaqqfu kunventi f'Assisi, Anzio, Morione, Roma, Amelia u Viterbo. Fl-1923 l-Istitut sar wiehed pontifiċju.

## *Is-Sorijiet Frangiskani ta' Kristu Re, Venezia (1907)*

Dan l-Istitut kellu l-bidu tiegħu fl-1878, meta żewġ sorijiet mill-Kongregazzjoni Frangiskana tat-«Terzjarji ta' San Ġuzepp», li kienu ġew aboliti bil-liġi tas-soppressjoni ta' l-1866, iddeċidew li jwaqqfu Istitut ġdid. Dawn kienu Paola Ferrari, li fir-reliġjon hadet l-isem ta' Swor Maria Chiara del Sacro Cuore, u Luigia Penso, li hadet l-isem ta' Swor Maria Luigia di Gesù. Akkwistaw l-approvazzjoni mill-Patrijarka ta' Venezia fl-1907. Sadanittant is-Sorijiet Frangiskani Terzjarji ta' San Ġuzepp, li kienu ġew soppressi fl-1866, kienu reġgħu twieldu minn komunità ta' Frangiskani Terzjarji li bdew fl-1459 fil-kunvent ta' San Francesco della Vigna ta' Venezia, minn Maria Benedetta Carignano u Angelica Canal. Din il-fondazzjoni kienet ġiet approvata mill-Papa Sistu IV fl-1471. Dawn kienu iddedikaw ruhhom għal sekli shah għall-edukazzjoni tat-tfajliet foqra. Fl-1878 saru Istitut ġdid u hadu l-isem ta' Sorijiet Frangiskani ta' l-Assunta u San Ġuzepp, filwaqt li haddnu r-Regola tat-Tielet Ordni Regolari ta' Ljun X. L-Istitut ġdid irċieva d-«decretum laudis» fl-1937 u l-approvazzjoni finali tal-Kostituzzjonijiet fl-1949. L-attività ta' dan l-Istitut illum tkompli fl-Italja, Brazil, Africa ul Albania. Fl-1986 il-Kongregazzjoni kellha 431 sorijiet professi.

## *Uljed il-Hniena tat-Tielet Ordni Frangiskan (1919)*

Din il-Kongregazzjoni twieldet fi Blato, fil-Kroazja, fl-1919, bil-hidma ta' Swor Marija ta' Gesù Kurċifiss, magħrufa bħala Maria Petkovic. Fid-djoċesi ta' Dubrovnik fl-1906 kien hemm Kongregazzjoni ta' sorijiet minn Brescia dedikati għall-edukazzjoni ta' tfajliet. Dawn kellhom jitilqu mill-ex-Jugoslavja minhabba l-gwerra fl-1918. L-Isqof ta' Dubrovnik, Josef Marcelic, ippropona li l-Maria Petkovic, li kienet Terzjarja Frangiskana, biex tkompli l-hidma tagħhom. Hekk twieldet il-

Kongregazzjoni ġdida. Fl-1936 l-ewwel sorijiet marru l-missjoni fl-Amerika ta' isfel. Hemm fethu orfanatrofji u skejjel fl-Argentina, Parguay, Cile, Peru, u Uruguay. Fi żmien il-hakma komunista s-sorijiet komplew jagħtu l-hidma tagħhom fl-isptarijiet statali, u fl-1952 kellhom dar ġeneralizja f'Ruma. Fl-1974 il-Kongregazzjoni kellha aktar minn 500 soru professi.

#### ***Ir-Regola ta' Piju XI (1927)***

Il-Kodiċi tal-Liġi Kanonika ippubblikat fl-1917 kien talab għal reviżjoni tar-Regoli u l-Konstituzzjonijiet ta' l-Ordinijiet u l-Kongregazzjonijiet reliġjużi. Fil-każ tar-reliġjużi nisa Frangiskani, dawn kienu jħarsu r-Regola ta' Ljun X ta' l-1521. Imma bosta mill-Istituti femminili kienu twieldu fi hdan knejjes lokali u kellhom biss l-approvazzjoni ta' l-Isqof djoċesan. Ir-Regola ta' Ljun X bdiet tidher li kienet barra minn żmienha.

Ġara li l-Ministru Ġeneral tal-Patrijiet Minuri Kapuċċini, P. Giuseppe Antonio da Persicelo, 1920-1926, ha l-inizjattiva li fl-1922 jipprepara Regola ġdida għal xi 60 Kongregazzjoni ta' Sorijiet Terzjarji aggregati ma' l-Ordni tiegħu. Is-Sagra Kongregazzjoni tar-Reliġjużi fl-1924 wiegħbet li hi kienet taqbel li r-Regola ta' Ljun X tiġi mibdula, imma li kellha tmiss ukoll l-irġiel Terzjarji Regolari u mhux biss in-nisa. Hekk fit-13 ta' April 1926 il-Papa approva Regola ġdida tat-Terzjarji Regolari Frangiskani, imhejjija mill-4 Ministri Ġenerali ta' l-I Ordni. Din ir-Regola ġiet promulgata fl-4 ta' Ottubru 1927 fi tmiem is-7 ċentinarju mill-mewt ta' San Frangisk u mdahhla fil-Konstituzzjoni Apostolika «Rerum Conditio». Kellha 8 kapitli u kienet issewwi mill-qrib ir-Regola ta' Ljun X. Hi baqgħet torbot lill-Frangiskani Terzjarji Regolari kollha, irġiel u nisa, sal-Konċilju Vatikan II.

#### ***Il-gwerra ċivili Spanjola, t-tieni gwerra mondjali u l-hakma komunista***

Il-bidu tas-seklu 20 kien ra fi Franza diversi liġijiet ta' sekularità li honqu l-attività ta' Ordinijiet reliġjużi. Diversi reliġjużi kellhom iħallu l-pajjiż u jmorru jahdmu fil-missjonijiet.

Kienet aktar serja s-sitwazzjoni fi Spanja waqt il-gwerra ċivili Spanjola ta' l-1936-1939. Din il-gwerra ipproduċiet numru kbir ta' martri, frott ta' politika anti-klerikali u anti-reliġjuża, li kienet ċaħħdet lir-reliġjużi mid-drift li jkollhom skejjel u li jgħallmu. Skond ċifri uffiċjali, fost il-vittmi tal-persekuzzjoni kien hemm 4317 qassisin djoċesani, 2489 reliġjużi irġiel, 283 reliġjużi nisa u 249

seminaristi.

Wara t-tahwid li ġabet magħha t-tieni gwerra dinjija, fl-Ewropa tal-lvant nassistu għall-bidu tal-hakma komunista, li ġabet persekuzzjonijiet tar-reliġjużi f'pajjiżi bħall-ex-Cekoslovakkja, Ungerija u Rumanija. Fil-każ ta' l-Albanija l-provinċja kollha ta' l-Annunzjata, tal-Patrijiet Minuri, li kienu r-reliġjużi l-aktar numerużi, ġiet kważi meqruda għal kollox. Din is-sitwazzjoni wasslet għal qawmien ġdid mill-1990, li rat il-waqgħa tal-komuniżmu f'hafna pajjiżi ta' l-Ewropa tal-lvant.

#### ***Preparativi għal Regola ġdida tat-Tielet Ordni Regolari***

Fl-ispirtu tad-dokumenti konċiljari «Lumen Gentium» u «Perfectae Caritatis», inhasset il-htieġa li tiġi rinnovata r-Regola tat-Tielet Ordni Regolari mogħtija mill-Papa Piju XI fl-1927.

Fl-1965 hamsa u ghoxrin Kongregazzjoni ta' Sorijiet Frangiskani fi Franza u l-Belġju iltaqgħu flimkien biex jagħmel studju u proġett fuq ir-Regola bit-tama li tingħata «Regola ta' Hajja lis-Sorijiet Frangiskani». Dan id-dokument tlesta fl-1972, u fi Franza kien popolari hafna. Fl-istess perjodu saret l-istess haġa fl-Olanda, fejn hareġ dokument ġdid fl-1967, filwaqt li proġett simili sar fil-Ġermanja, f'dokument li baqa' jiġi studjat sa l-1979.

Ir-4 Kungress Interobeddenzjali tat-Tielet Ordni Regolari iltaq' f'Madrid fl-1974. Dan il-Kungress hejja dokument imsejjah «Ftehim dwar il-hajja penitenzjali Frangiskana», li kien magħruf ukoll bħala d-Dokument ta' Madrid.

Imma dawn l-isforzi kollha, għalkemm notevoli, ma kienux frott ta' xogħol komuni, hekk li kull grupp nazzjonali haðem għal rasu. Kien għalhekk li inhasset il-htieġa li ssir assemblea ġenerali f'Assisi għal studju aktar approfondit li jwassal għall-prezentazzjoni ta' Regola ġdida lill-Frangiskani Regolari tat-Tielet Ordni.

#### ***Il-Laqqat ta' Assisi fl-1976 u l-1979***

Il-proġett magħmul mis-Sorijiet Frangiskani fi Franza wassal biex tissejjah Assemblea Internazzjonali ta' Sorijiet Frangiskani f'Assisi f'Ottubru 1976. Kien hemm prezenti wkoll rappreżentanti tal-fergħa maskili tat-Tielet Ordni Regolari, li innutaw li dan it-tentattiv ta' Regola ġdida kien jirrigwarda biss lis-Sorijiet u kien jeskludi l-Patrijiet Terzjarji Regolari. Fuq kollox kien jittraskura l-element tal-Frangiskani Sekulari, li dejjem kellhom Regola wahda ma' dawk Regolari, u l-element penitenzjali tal-kariżma Frangiskana tagħhom.

Saret it-tieni laqgħa Internazzjonali ta' Sorijiet Frangiskani f'Assisi f'Ottubru 1979. Din il-laqgħa wkoll kienet okkażjoni biex jiġu murija diversi punti li fuqhom ma kienx hemm qbil, imma fi tmiem il-kongress il-membri aċċettaw li jadottaw il-proġett tas-Sorijiet Frangiskani ta' Franza bħala «instrumentum laboris» għat-tfassil ta' Regola ġdida, f'kollaborazzjoni mal-fergħa maskili tat-TOR. Talbu wkoll il-parir ta' l-4 familji ta' l-I Ordni Frangiskan. L-istess laqgħa tat bidu għall-«International Franciscan Bureau» (BFI), u l-«International Franciscan Commission» (CFI), biex ikollhom is-superviżjoni fuq il-proġett tar-redazzjoni tar-Regola u jistabilixxu metodoloġija biex jitfassal id-dokument finali.

#### ***Il-Laqgħa ta' Grottaferrata, 8-10 ta' Marzu 1980***

Din il-laqgħa saret biex jiġu flimkien iż-żewġ kummissjonijiet li semmejna fil-paragrafu ta' fuq, flimkien ma' rappreżentanti u periti mill-4 familji ta' l-I Ordni Frangiskan. Saret fi Grottaferrata, barra Ruma, fejn il-Frangiskani Missjunarji ta' Marija (FMM) għandhom kunvent kbir li qabel kien innovizzjat tal-Kongregazzjoni. Fost id-deċiżjonijiet li ittiedu, kien hemm dawn li ġejjin:

Kellha tinkiteb Regola waħda u komuni kemm għall-Patrijiet kif ukoll għas-Sorijiet tat-Tielet Ordni Regolari ta' San Frangisk.

Ir-Regola kellha tesprimi l-valuri fundamentali ta' l-ispiritwalità Frangiskana, b'tali mod li kull Kongregazzjoni ssib elementi li fihom tilmah il-karizma originali tagħha. Dawn l-elementi fundamentali kellhom jinkludu l-faqar, il-minorità, il-penitenza-konverżjoni, u l-kontemplazzjoni.

Id-dokument bażilari kellu jkun dak approvat fil-Laqgħa ta' Assisi, imma kellu jiġi emendat biex jirrispondi għas-sitwazzjonijiet ġodda ta' reliġjużi irġiel u nisa li jahdmu flimkien għal Regola komuni.

Grupp ta' hidma kellu jhejji d-dokument tar-Regola taht is-superviżjoni tal-CFI, u jiġi meġhun minn 4 esperti, wiehed minn kull familja ta' l-I Ordni.

Il-Kongregazzjonijiet kollha li kienu jipprofessaw ir-Regola tat-Tielet Ordni Frangiskan kellhom jiġu notifikati dwar ix-xogħol kollu li kien sar sa issa, biex iressqu l-proposti u s-suggerimenti tagħhom.

Kien jehtieg aktar ftehim bejn is-Sorijiet Frangiskani li kienu jappoġġjaw il-proġett Franciż u dawk li kienu jappoġġjaw il-proġett ta' Madrid. Għax jekk kien veru li l-Kongregazzjonijiet ta' Sorijiet Frangiskani twieldu b'ispirazzjoni penitenzjali Frangiskani, kien veru wkoll li xi whud

minnhom kienu twieldu taht dipendenza diretta tal-Patrijiet Minuri u l-Klarissi, bi skopijiet speċifiċi ta' apostolat skond iż-żmien li fih kienu twieldu.

#### ***Id-Draft Reute ta' l-1980 u d-Draft ta' Bruxelles ta' l-1981***

Il-Grupp ta' hidma beda x-xogħol tiegħu f'Reute fil-Ġermanja mill-1 sa l-10 ta' Settembre 1980. Il-CFI u l-BFI iddeċidew li jibghatu dan id-draft tar-Regola lill-Kongregazzjonijiet kollha, biex ikollhom il-proposti u t-tweġibiet tagħhom. Dawn kellhom jaslu sal-15 ta' April 1981.

Sadanittant iż-żewġ kummissjonijiet komplew bil-laqgħat tagħhom f'Ruma (8-9 ta' Novembru 1980), Alassio (12 ta' Diċembru 1980), u Montpellier fi Franza (26-27 ta' Frar 1981). L-iskop ta' dawn il-laqgħat kien dak li tithejja Assemblea Ġenerali tas-Sorijiet Frangiskani tat-Tielet Ordni Regolari. Ġie deċiż ukoll li ssir laqgħa biex id-Draft Reute terġa' tinkiteb mill-ġdid.

Din il-laqgħa saret fi Bruxelles, il-Belġju, mill-10 sa l-20 ta' Mejju 1981. Il-Kongregazzjonijiet li kienu bagħtu l-proposti u s-suggerimenti tagħhom kienu 250. Ġie ifformulat dokument ġdid, imsejjah id-Draft ta' Bruxelles, bl-iskop li servi ta' preparazzjoni għall-Assemblea Ġenerali li kellha ssir f'Ruma fl-1982.

#### ***L-Assemblea Ġenerali ta' Ruma***

L-Assemblea saret fid-«Domus Pacis» f'Ruma mill-1 sa l-10 ta' Marzu 1982. Kienet l-akbar laqgħa li qatt saret fl-istorja tal-Kongregazzjonijiet maskili u femminili ta' Terzjarji Regolari. Kienu preżenti 192 superjuri ġenerali, jew id-delegati tagħhom. Il-partecipanti b'kollox kienu 260 ġejjin minn 37 pajjiż.

Id-delegati bil-mod il-mod waslu għall-konkluzjoni li r-Regola komuni tat-TOR kellha tesprimi l-unità tat-Tielet Ordni, filwaqt li l-Kostituzzjonijiet kellhom jesprimu d-diversità tal-Kongregazzjonijiet li jikkomponuh. Ġew ippubblikati l-Atti ta' din l-Assemblea. Fl-ahharnett, id-dokument finali tar-Regola, approvat mill-Assemblea, ġie ippreżentat lill-Kongregazzjoni għar-Reliġjużi u Istituti Sekulari.

Il-Kardinal Prefett tal-Kongregazzjoni, Eduardo Pironio, habbar li fit-30 ta' April 1983 kellha tingħata l-konferma Pontifiċja tar-Regola l-ġdida tat-Tielet Ordni Regolari ta' San Frangisk.

Ir-Regola tat-Tielet Ordni Regolari ta' San Frangisk ġiet ikkonfermata mill-Papa Ġwanni Pawlu II permezz tal-«breve» «Franciscanum vitae propositum» tat-30 ta' April 1983, u issa hi r-Regola

li jipprofessaw il-Frangiskani irġiel u nisa kollha tat-Tielet Ordni Regolari. Is-siġill ta' approvazzjoni papali jgħib id-data tat-8 ta' Dicembru 1982.

### ***Il-Konferenza Frangiskana Internazzjonali (CFI) 1985***

Fi tmiem l-Assemblea Ġenerali kien ġie deċiż li kellha titwaqqaf Conferenza Frangiskana Internazzjonali, li tiġbor fi hdanha dawk l-Istituti kollha li jipprofessaw ir-Regola l-ġdida tat-Tielet Ordni Regolari.

Fid-19 u l-20 ta' Ottubru 1985 saret Assemblea ohra f'Assisi, li għaliha kienu preżenti s-superjuri ġenerali kollha tal-familja tat-Tielet Ordni Regolari. Matul din l-Assemblea ġew discussi u approvati l-Istatuti tal-Konferenza Internazzjonali ta' l-Istituti tal-Patrijiet u s-Sorijiet tat-Tielet Ordni Regolari ta' San Frangisk. L-iskopijiet ta' din il-Konferenza kienu jinkludu l-kollaborazzjoni mal-familji ta' l-I Ordni Frangiskan u ma' l-Ordni Frangiskan Sekular, li mat-TOR jiehu sehem mill-istess kariżma.

Il-President tal-Konferenza Frangiskana Internazzjonali llum tagħmel parti mill-grupp ta' Ministri Ġenerali tal-familja Frangiskana. Il-Kunsill Permanenti tat-TOR jiehu sehem ukoll bhala «Non-Governmental Organization» fil-Ġnus Magħquda.

### ***L-Aggregazzjoni ma' l-I Ordni***

Bosta Istituti femminili ta' Frangiskani tat-Tielet Ordni twieldu b'għaqda speċjali ma' xi wahda tal-familji ta' l-I Ordni Frangiskan, li tissejjah «aggregazzjoni». Fil-passat l-aggregazzjoni kienet timplika xi forma ta' tmexxija ġuridika ta' l-I Ordni fuq l-Istitut partikulari, imma llum, skond il-Liġi Ekkleżjastika, din timplika kollaborazzjoni f'aspetti spiritwali, li dejjem għandha thares l-awtonomija kanonika ta' l-Istitut li jkun aggregat.

Fl-1983 kien hemm 7 Kongregazzjonijiet aggregati b'mod shih mal-Patrijiet Frangiskani, u 270 Kongregazzjonijiet femminili affiljati. Il-Konventwali kellhom 4 Kongregazzjonijiet aggregati u 35 Kongregazzjonijiet femminili affiljati. Il-Kapuċċini kellhom 9 Kongregazzjonijiet aggregati u 89 Kongregazzjonijiet femminili affiljati. It-Terz Ordni Regolari kellu tnejn Kongregazzjonijiet aggregati u 32 Kongregazzjonijiet femminili affiljati.

**TMIEM.**

## **KOTBA:**

### ***Il-Frangiskani fl-Art Imqaddsa***

GIUSEPPE BUFFON OFM, *Les Franciscains en Terre Sainte (1869-1889). Religion et politique. Une recherche institutionnelle*, Les Éditions du Cerf – Les Éditions Franciscaines, (29, boulevard La Tour-Maubourg, 75340) Paris 2005, pp. 606, ISBN 2-204-07410-1 (www.editionsducerf.fr), €77.00.

Dan l-istudju voluminuż ta' storja ekkleżjastika u frangiskana hu frott ta' riċerka bir-reqqa ta' P. Giuseppe Buffon. L-awtur twieled fl-1963 fi Treviso, l-Italja, u hu patri Frangiskan. Speċjalizza fl-istorja ekkleżjastika u għandu dottorat mill-Università Pontificia Gregoriana ta' Ruma, u fl-antropologija fl-École des hautes études à Paris, u jgħalliem fl-Università Pontificia Antonianum ta' Ruma.

L-awtur jitkellem minn perjodu speċifiku ta' l-istorja, jiġifieri l-aħħar kwart tas-seklu 19. F'dan iż-żmien Franza, li għal sekli shah kienet tipproteġi l-Frangiskani tal-Kustodja ta' l-Art Imqaddsa, minhabba li kienet għaddiet minn bidla kbira wara r-rivoluzzjoni ta' l-1789, u kienet tesprimi ruhha bhala qawwa repubblikana, riedet li fl-Art Imqaddsa tiffavorixxi dawk il-kongregazzjonijiet reliġjużi «nazzjonali», jiġifieri li twieldu fi Franza, a skapitu tal-Frangiskani. Il-Frangiskani ta' l-Art Imqaddsa bdew jiġu ipprezentati bhala patrijiet “inutli”, “arretrati”, “injuranti”, “ineffikaċi”, li hallew lix-“xiżmatici” (Griegi Ortodossi) jisirquhom is-santwarji minn taht idejhom. Hekk Franza repubblikana bdiet taħdem biex fl-Art Imqaddsa jidhlu l-Karmelitani, il-Frères des Écoles Chrétiennes, il-Missjunarji ta' l-Afrika (White Fathers), l-Assunzjonisti, is-Sorijiet ta' Saint Vincent de Paul, u d-Dumnikani. Skond il-politika ta' Franza repubblikana dawn l-ordnijiet u kongregazzjonijiet reliġjużi kellhom il-qawwa li jaħdmu kontra l-attivizmu protestanti li kienu jsostnu l-Ingilterra u l-Ġermanja, li kellhom interessi politiċi fil-Palestina. Id-diplomatici tar-Repubblika Franciża kienet waslu biex jakkwistaw, permezz tal-kardinal Lavigier, l-approvazzjoni ta' Ruma għall-pjan tagħhom. Il-Kustodja Frangiskana ta' l-Art Imqaddsa opponiet dan in-nazzjonalizmu Franciż bl-unika qawwa li qatt kellha: il-fatt li hi internazzjonali. Kienet l-istruttura organizzativa tal-Kustodja li dejjem għenet lill-Frangiskani fl-Art Imqaddsa biex jisgiccaw minn

kull kontroll ta' hakmiet politiċi li riedu jassruhom, u li tathom forza u reżistenza biex baqghu stabbli f'posthom bhala l-patrijiet ta' kulhadd, proprju ghax kienu jgħibu fil-missjoni ta' l-Art Imqaddsa patrijiet minn kull pajjiż.

L-awtur johroġ bit-teżi interessanti li l-funzjonalità ta' l-Ordni Frangiskan jikkonsisti proprju fl-ekwilibrju bejn l-aspett demokratiku tiegħu u l-kapaċità li jinnegożja, li hu jsejjahlu «anarkija razzjonali». Din il-qawwa għenet lill-patrijiet Frangiskani tal-Kustodja ta' l-Art Imqaddsa f'dan iż-żmien diffiċli biex jisgħir minn taht id-dwiefer tal-qawwiet ewropej li riedu jgħolqu politika nazzjonalista fl-Art Imqaddsa, biex hekk din il-missjoni żammet l-identità qawwiya Frangiskana tagħha.

Fl-introduzzjoni l-awtur jagħti harsa storika sintetika, imma eżawrjenti, dwar l-elementi prinċipali li taw identità Frangiskana lill-Kustodja ta' l-Art Imqaddsa. Fl-1333 il-Frangiskani rnexxielhom jidhlu b'mod deċiżiv bhala kustodji taċ-Ċenaklu bis-saħħa tar-re ta' Napli Roberto d'Anjou u r-reġina Sancha de Maiorca, li xtraw il-kunvent tal-Monte Sijon (Ċenaklu) għall-Frangiskani mis-sultan tal-Mameluki Al Nasr Mohammad. Miċ-Ċenaklu l-Frangiskani bdew juffiċjaw fil-Bażilika tal-Qabar ta' Kristu, fil-Bażilika tan-Natività f'Betlehem, u fil-Qabar tal-Verġni Marija f'Ġerusalemm. Fil-21 ta' Novembru 1342 il-Papa Klement VI, fil-bulli «Gratias agimus» u «Nuper charissimae», irrikonoxxa lill-patrijiet Minuri bhala l-kustodji uffiċjali ta' l-Art Imqaddsa. Fl-1365 il-Frangiskani kellhom kunvent f'Betlehem, u bdew jakkwistaw santwarji ġodda (1365 il-Grotta tal-Halib; 1392 il-Grotta tal-Ġetsemani). Mill-bidunett il-Kustodja kellha normi ġuridiċi biex jiggarantixxu l-internazzjonalità tagħha. Fl-1746 dawn ġew iffissati b'tali mod li jkun f'fissi wkoll l-uffiċċji fil-Kustodja (drawwa li tnehhiet biss fl-1980). Hekk il-Kongregazzjoni ta' Propaganda Fide ikkmandat li l-Kustodju kellu jkun Taljan, nominat direttament mill-Ministru Ġeneral ta' l-Ordni; il-Vigarju Kustodjali kellu jkun Franciż; il-Prokuratur kellu jkun Spanjol; u l-erba' Diskrieti kellhom ikunu Taljan, Franciż, Spanjol u Ġermaniż. Dan għaliex dak iż-żmien il-maġġoranza assoluta tal-patrijiet kienet tiġi minn dawn in-nazzjonijiet ewropej, li mbagħad saru «protetturi» tal-Kustodja ta' l-Art Imqaddsa quddiem is-«sublime porta» tat-Torok Ottomani li kienu jaħkmu l-Palestina.

Fl-1847 il-Papa Piju IX kien reġa' waqqaf il-Patrijarkat Latin ta' Ġerusalemm, mhux mingħajr diffikultajiet għall-Kustodja, li qabel kienet wahedha preżenti fil-Palestina (il-patri Kustodju kien meqjus bhala Vigarju Apostoliku għall-Orjent

b'ġurisdizzjoni tixbah lil dik episkopali), u protesti kbar mill-Knisja Griega Ortodossa, li tqis li l-uniku Patrijarka legittimu ta' Ġerusalemm hu dak Grieg. Fl-istess żmien (1869-1889) l-Ordni tal-Patrijiet Minuri kien għaddej minn perjodu ta' stabbiltà u rifjoritura, bil-ġeneralat ta' P. Bernardino Dal Vago da Portogruaro (fundatur ta' l-«Antoniano» f'Ruma, tal-«Collegio S. Bonaventura» ta' Quaracchi, u ta' l-«Acta Ordinis Minorum», u habib kbir tal-Beata Marie de la Passion, fundatriċi tas-Sorijiet Frangiskani Missjunarji ta' Marija). Sadanittant kienet taħraq il-famuża «Kwestjoni tal-Postijiet Qaddisa», li kienet tqajjmet mill-ġdid fl-1855 mill-ministru ta' l-affarijiet barranin u ambaxxatur ta' Franza quddiem is-Santa Sede, M. Rayneval. Ir-Repubblika ta' Franza, li fl-imghoddi kienet indahlet għall-Frangiskani quddiem is-«sublime porta» meta dawn tilfu d-drittijiet tagħhom (l-aktar fl-inċidenti koroħ ta' l-1757 meta l-Griegi Ortodossi hatfu l-Bażilika ta' Betlehem, il-Qabar tal-Madonna, u partijiet kbar mill-Bażilika tal-Qabar ta' Kristu), baqghet tippretendi li tkun hi wahedha li tiddefendi l-interessi tal-Frangiskani fl-Art Imqaddsa. Imma fil-fatt l-iskop veru kien li Franza tidhol bil-politika tagħha u b'diplomazija fil-Palestina u fit-tqassim tal-preżenza tar-religjużi Kattoliċi.

Il-volum fih żewġ taqsimiet, wahda li titkellem dwar il-Kustodja u dwar ir-religjużi li dahlu fl-Art Imqaddsa f'dan il-perjodu, u l-oħra li titkellem dwar il-manuvri politiċi ta' Franza mas-Santa Sede, u mal-qawwiet politiċi interessati fir-reġjun (Russja, Turkija). Wiehed isib ukoll bibljografija abbundanti dwar is-sugġett, lista' ta' dokumenti, 44 ritratti storiċi ta' valur kbir, u indiċi tal-materji li jiġu trattati. Dan l-istudju hu kontribut uniku u għal kollox ġdid fl-istorja ta' l-Ordni Frangiskan u tal-Kustodja ta' l-Art Imqaddsa. Wara aktar minn seklu, wiehed jista' jghares b'kalma lejn dawn il-ġrajjet li, għal darba oħra, jikkonfermaw li l-patrijiet Frangiskani tal-Kustodja ta' l-Art Imqaddsa, kienu, għadhom, u jibqgħu esperti tas-sopravvivenza fl-Art ta' Ġesù, kontra kull theddid minn barra u minn ġewwa.

### ***Kummentarju ġdid dwar ir-Regola ta' S. Frangisk***

FERNANDO URIBE OFM, *La Regla de San Francisco. Letera y Espiritu*, Editorial Espigas, (Instituto Teológico Franciscano, Plaza B. Andrés Beroón, 3 – E-30001) Murcia 2006, pp. 390, ISBN 84-86042-64-X, [www.franciscanos-ofm.org](http://www.franciscanos-ofm.org)



L-awtur jispjega t-titlu ta' din l-opra, li hi kummentarju ghar-Regola Bullata tal-Patrijiet Minuri. Hu jghid li l-espressjoni «letera y espíritu» hadhom minn 2Kor 3,6: “L-ittra toqtol, imma l-Ispirtu jaghti l-hajja”, kif ukoll mit-Twissija 7 ta' San Frangisk, li tibda b'dawn il-kelmiet. L-istudju jagħmel parti minn grupp ta' kummentarji dwar ir-Regola li jissejħu «del nuevo curso», u li bdew madwar is-sena 1955. Dawn juru differenza mill-espożizzjonijiet tradizzjonali tar-Regola, li kienu jtkellmu prevalentement dwar preċetti u kunsilli, u jinsistu pjuttost fuq espożizzjoni tar-Regola li hi storika, biblika, teologika u spiritwali.

Fernando Uribe Escobar tweled il-Kolombja, u hu professur fl-Università Pontificia Antonianum ta' Ruma. Hu speċjalista fil-kitbiet u l-bijografiji medjevali ta' San Frangisk u Santa Klara, u kiteb bosta artikli f'rivisti u kotba pubblikati mill-editriċi l-aktar magħrufin tal-hsieb frangiskan. Fost il-kotba tiegħu ta' min isemmi: *La vida religiosa según san Francisco de Asís* (Onate-Guipúzcoa 1982); *Introducción a las hagiografías de San Francisco y Santa Clara de Asís (Siglos XIII y XIV)* (Murcia 1999); *Il Francesco di Bonaventura. Lettura della Leggenda Maggiore* (Santa Maria degli Angeli – Perugia 2003).

Il-volum jaqsam ir-Regola Bullata (RegB) fi 22

unità: (1) Josservaw l-Evangelju ta' Ġesù Kristu, fundament ewangeliku tal-hajja Frangiskana [RegB 1,1]; (2) L-ubbidjenza lejn il-Knisja [RegB 1,2-3]; (3) Dawk li jhaddnu din il-hajja. L-impenn tal-konverżjoni [RegB 2,1-6]; (4) Libertà biex jiċċdu għall-ġid u jqassmuh lill-fogħra [RegB 2,7-8]; (5) Iż-żmien tal-prova u l-forma ta' l-ilbies [RegB 2,9-10]; (6) Jiġu milqughin għall-ubbidjenza. Il-professjoni u l-konsegwenzi tagħha [RegB 2,11-13]; (7) Forma ta' l-ilbies ta' l-aħwa [RegB 2,14-17]; (8) It-talb komuni ta' l-aħwa, u l-uffiċċju divin [RegB 3,1-4]; (9) Is-sawm tal-ġisem [RegB 3,5-9]; (10) Minuri u bennejja tal-paċi [RegB 3,10-14]; (11) Mingħajr flus jew għana [RegB 4,1-3]; (12) Jahdmu bil-fedeltà u d-devozzjoni [RegB 5,1-4]; (13) Werrieta u slaten tas-saltna tas-smewwiet. Mingħajr proprjetà u itineranti [RegB 6,1-6]; (14) Familjarità ta' l-aħwa spiritwali [RegB 6,7-9]; (15) Penitenza bil-ħniena. Ma jiħawwdux minħabba d-dnub ta' ħuthom [RegB 7,1-3]; (16) Il-Ministru Ġeneral u l-Kapitlu [RegB 8,1-5]; (17) Il-predikazzjoni tal-patrijiet minuri [RegB 9,1-4]; (18) L-awtorità u l-ubbidjenza fil-fraternità, u r-relazzjonijiet bejn il-ministri u s-sudditi [RegB 10,1-6]; (19) Ikollhom l-Ispirtu tal-Mulej u l-hidma qaddisa tiegħu [RegB 10,7-12]; (20) Ir-relazzjonijiet affettivi ta' l-aħwa [RegB 11,1-3]; (21) Il-missjoni «ad gentes» [RegB 12,1-2]; (22) Il-fundamenti tal-fedeltà [RegB 12,3-4].

Mil-lat storiku l-istudju jippreżenta studju tajjeb dwar il-binja tar-Regola Frangiskana fid-diversi mument tal-formazzjoni tagħha: (1) 1209/10: approvazzjoni orali tal-«forma vitae» ta' San Frangisk mill-Papa Innoċenz III; (2) 1215: il-Konċilju Lateran IV u l-influss tiegħu fuq il-leġislazzjoni Frangiskana; (3) 1217: il-Kapitli ġenerali ta' l-Ordni li bdew jagħtu forma aktar organizzattiva lill-istess Ordni u l-leġislazzjoni tiegħu; (4) 1221: l-approvazzjoni tar-Regola non Bullata l-aktar bħala frott ta' leġislazzjoni matul il-perjodu 1215-1221; (5) 29 ta' Novembru 1223: l-approvazzjoni tar-Regola Bullata mill-Papa Onorju III.

Il-ktieb fih ukoll bibliografija tajba dwar ir-Regola Bullata. Hu strument utli ħafna għall-formazzjoni permanenti tal-patrijiet Minuri, u l-aktar għaž-żmien tal-formazzjoni inizjali, partikolarment matul is-sena tan-novizzjat, li fiha tiġi studjata bir-reqqa r-Regola Frangiskana. Jista' jkun strument utli biex nerġġu niskopru l-freskezza tas-sejha ewangelika tagħna, bl-għajjnuna tar-Regola li aħna r-religjużi irġiel wegħedna lil Alla li ngħixu fi hdan il-Knisja u l-Ordni Frangiskan.

# Let us dare to live the Gospel

“

During this year of 2007 we are living the stage which will bring us to the celebration of “the grace of our origins”. It is a time of decision and projection. The franciscan icon to guide us is that of the experience of Francis in the Porziuncola (cf. 1Cel 22).

Confronted by the word of Jesus which sent out the disciples, Francis discovered his evangelising and missionary vocation, he felt that he also was “sent” by Jesus, he felt that to be a true disciple he had also to be a witness, a missionary.

Radiant with joy for having discovered what he has sought for years, Francis exclaimed: “This is what I want, this is what I seek, this is what I desire with all my heart!”. Francis changed his clothing and style of life without delay. He was “converted” to the “call-sending” of the Lord and set out.

The encounter of Francis with Jesus-Word in the Porziuncola represents the decisive stage of his conversion and the beginning of the franciscan mission.

The experience of Francis is the source of verification and inspiration for our missionary awareness. We also are called, during this year, to renew the missionary impulse, to respond promptly to the Lord who sends us to so many people who still do not know, or have rejected, Christ, to renew our personal and fraternal life in accordance with the Gospel, which we professed, and with the mission we received, and to make a new decision.

Let us also, like Francis, dare to live the Gospel and to set out anew on the evangelising mission, remembering that “the mission is the measure of our faith” (John Paul II).

«Fraternitas»  
Mejju 2007

”

## Abbrevjazzjonijiet

### Kitbiet ta' S. Frangisk

|            |                                        |
|------------|----------------------------------------|
| Adm        | Admonitiones.                          |
| CantAudPov | Cantico Audite Poverelle.              |
| CantSol    | Canticum fratris Solis.                |
| LaudDei    | Laudes Dei Altissimi.                  |
| BenLeo     | Benedictio fratri Leoni data.          |
| EpAnt      | Epistola ad sanctum Antonium.          |
| EpCler I   | Epistola ad Clericos (Redactio prior). |
| EpCler II  | Epistola ad Clericos (Red. posterior). |
| EpCust I   | Epistola ad Custodes I.                |
| EpCust II  | Epistola ad Custodes II.               |
| EpFid I    | Epistola ad Fideles I.                 |
| EpFid II   | Epistola ad Fideles II.                |
| EpLeo      | Epistola ad fratrem Leonem.            |
| EpMin      | Epistola ad Ministrum.                 |
| EpOrd      | Epistola toti Ordini missa.            |
| EpRect     | Epistola ad populorum rectores.        |
| ExhLD      | Exhortatio ad Laudem Dei.              |
| ExpPat     | Expositio in Pater noster.             |
| FormViv    | Forma vivendi sanctae Clarae data.     |
| Fragm      | Fragmenta alterius RegulaeNB.          |
| LaudHor    | Laudes ad omnes horas dicendae.        |
| OffPass    | Officium Passionis Domini.             |
| OrCruc     | Oratio ante crucifixum.                |
| RegB       | Regula bullata.                        |
| RegNB      | Regula non bullata.                    |
| RegEr      | Regula pro eremitoriis data.           |
| SalBMV     | Salutatio beatae Mariae Virginis.      |
| SalVirt    | Salutatio virtutum.                    |
| Test       | Testamentum.                           |
| UltVol     | Ultima voluntas S. Clarae scripta.     |

### Fonti ta' S. Frangisk

|      |                                                      |
|------|------------------------------------------------------|
| 1C   | Tommaso da Celano, <i>Vita Sancti Francisci</i> .    |
| LCh  | Celano, <i>Legenda ad usum chori</i> .               |
| 2C   | Celano, <i>Memoriale in Desiderio Animae</i> .       |
| 3C   | Celano, <i>Tractatus de Miraculis S. Francisci</i> . |
| LJS  | Julian of Speyer, <i>Vita Sancti Francisci</i> .     |
| OR   | <i>Officium Rhythmicum S. Francisci</i> .            |
| AP   | Anonimo Perugino.                                    |
| L3C  | <i>Leggenda dei Tre Compagni</i> .                   |
| CA   | <i>Compilatio Assisiensis</i> .                      |
| LM   | S. Bonaventura, <i>Legenda Maior S. Francisci</i> .  |
| LMin | S. Bonaventura, <i>Legenda minor S. Francisci</i> .  |
| SP   | <i>Speculum Perfectionis</i> .                       |
| SC   | <i>Sacrum Commmercium S. Francisci</i> .             |
| ABF  | <i>Actus Beati Francisci et Sociorum Eius</i> .      |
| Fior | Fioretti di San Francesco.                           |

### Kitbiet u Fonti ta' S. Klara

|            |                                          |
|------------|------------------------------------------|
| BenCl      | Barka ta' S. Klara.                      |
| EpAgn I-IV | Ittri lil S. Agnese ta' Praga.           |
| LegCl      | <i>Legenda Sanctae Clarae Virginis</i> . |
| PrivPaup   | <i>Privilegium Paupertatis</i> .         |
| ProcCan    | <i>Processo di Canonizzazzione</i> .     |
| RegCl      | Regola ta' S. Klara.                     |
| TestCl     | Testament ta' S. Klara.                  |